

वर्षम् 74

अङ्कः -07

वैशाखमासः

विक्रमाब्दः 2081

युगाब्दः 5126

मई, 2024

ISSN 2249-698X

भारती

संस्कृत-मासपत्रिका

एकस्याः प्रतेः २५/-

वार्षिक-शुल्कम्

२५०/-

पञ्चवार्षिकशुल्कम्

११००/-

पञ्चदशवार्षिकशुल्कम्

३१००/-

प्रकाशन प्रत्येक माह की 1 तारीख

भारतीयं प्रजातन्त्रमस्ति विश्वे बृहत्तमम्।
तस्य निर्वाचनायाऽत्र मतदानं प्रवर्तते।।



विषय-सूची

क्र.सं.	विषयः	निबन्धकारः	पृष्ठ-संख्या
१	सम्पादकीयम्	प्रोफेसर श्रीकृष्णशर्मा	४
२	स्वतन्त्रतायास्तात्पर्यम्	डॉ. महेशचन्द्रशर्मा गीतमः	६
३	नारायण-शतकम्	अमरदत्तशर्मा	९
४	सिद्धान्तकौमुद्याः 'पुंयोगादाख्यायाम्'	संतोषयादवः	१०
५	हा! युगेऽस्मिन्कलौ	डॉ. प्रीतिः पुजारा	१३
६	महाभारतकालीनविद्यारम्भपरम्परा	पवनकुमारः	१४
७	पराम्बाकृपाकाङ्क्षा	डॉ. रामनारायणझाः	१७
८	आयुर्वेदशास्त्रीयाः विद्वांसः	डॉ. देवीप्रसादशर्मा	१८
९	अध्यात्मरामायणे वर्णितं	युगलकिशोरभारद्वाजः	२३
१०	रामस्तुतिः	सुरेशचन्द्रगुप्तः	२४
११	वसन्तो वर्तते पूज्यः	महेशनारायणशास्त्री	२४
१२	संस्कृतसमाचाराः	प्रबन्धसम्पादकः	२५
१३	पुस्तक-समीक्षा	महामहोपाध्यायदेवर्षिकलानाथशास्त्री	२६
१४	नारी-स्तम्भः	डॉ. राजेश्वरी भट्टः	२७
१५	आयुर्वेद-स्तम्भः	प्रो. बनवारीलालगौडः	२९

पाठकेभ्यो निवेदनम्

संस्कृतसुधियः पाठकाः निवेद्यन्ते यद् भारत्यां प्रकाशिताः शोधलेखाः, सामयिकनिबन्धाः, कविताः, कथाः, विनोदवार्ताः, लघुनाट्यकृत्यादयो भवद्भ्यः कथं रोचन्ते? स्वविचारयुक्तपत्राणि निम्नलिखितसङ्केतोपरि संप्रेष्यानुगृह्यन्तु- सम्पादक, 'भारती' संस्कृतमासिक, भारतीभवन, बी-१५, न्यू कॉलोनी, जयपुर-३०२००१

दूरभाषः ०१४१-२३७९०१४, मो. ९७९९०११०८५

(धनादेश/चैक/ड्राफ्ट केवल "भारतीय संस्कृत प्रचार संस्थान" के नाम से ही भेजें- प्रबन्ध सम्पादक)

भारती

संस्कृत-मासपत्रिका

संस्थापकौ

स्व. उमाकान्तकेशव आण्टे (बाबा साहब आण्टे)

स्व. श्रीगिरिराजशास्त्री (दादाभाई)

सम्पादकमण्डलम्

भारतीयसंस्कृतप्रचारसंस्थानम्

अध्यक्षः

प्रोफेसर बनवारीलालगौडः

संरक्षकाः

श्रीश्यामशरणदेवाचार्यः

(निम्बार्कपीठम्, सलेमाबादः)

स्वामी रामभद्राचार्यः

(चित्रकूटः)

स्वामी अवधेशानन्दगिरिः

(हरिद्वारम्)

महन्तः गोविन्ददेवगिरिः

(पुणे)

स्वामी राघवाचार्यवेदान्ती

(अग्रपीठम् रेवासा)

महन्तः प्रतापपुरी

(तारातरामठम्, बाडमेरम्)

श्रीदामोदरदासमोदी (जयपुरम्)

प्रधानसम्पादकः

देवर्षिकलानाथशास्त्री

सम्पादकः

प्रोफेसर श्रीकृष्णशर्मा

प्रबन्धसम्पादकः

सुदामा शर्मा

सहसम्पादकौ

प्रोफेसर सुरेन्द्रकुमारशर्मा

शिवशरणनाथत्रिपाठी

सहायकसम्पादकः

डॉ. स्नेहलता शर्मा

उपाध्यक्षौ

डॉ. नाथूलालसुमनः

डॉ. नन्दसिंहनरूकाः

सचिवः

डॉ. सुधीरकुमारशर्मा

सहसचिवः

कृष्णकुमारशर्मा

व्यवस्थापकः

राजीवदाधीचः

9352030291

केन्द्रीय संस्कृत विश्वविद्यालय (शिक्षा मंत्रालय, भारत सरकार के अधीन) के द्वारा संस्कृत पुस्तकों के प्रकाशनार्थ वित्तीय सहायता की योजना के तहत प्रदत्त वित्तीय सहायता से प्रकाशित है।

कार्यालयः

बी-15, भारतीभवनम्

न्यू कॉलोनी, जयपुरम् (राज.)

ई-मेल sanskritbharti09@gmail.comवेबसाइट : www.bhartipatrika.org

वर्षम् 74 अङ्कः -07

वैशाखमासः

विक्रमाब्दः 2081

युगाब्दः 5126

मई, 2024

एकस्याः प्रतेः 25/-

वार्षिकशुल्कम् 250/-

पञ्चवार्षिकशुल्कम् 1100/-

आजीवनसदस्यताशुल्कम् 3100/- (15 वर्षाणि)

मतदानं पर्व, अस्माकं गर्वः

...△ प्रोफेसर श्रीकृष्णशर्मा

विश्वस्मिन् विश्वे भारतवर्षः सर्वाधिको विशालतमः प्रजासत्तात्मको देशः। सम्प्रति १४० कोटिसंख्यक-प्रजाजनेषु प्रायेण ९६ कोटिसंख्यका जना लोकसभानिर्वाचनकाले भाविसांसदचयनार्थं स्वाभिमतप्रदानार्हाः सन्ति।

१९४७ ख्रीष्टाब्दतोऽधुनापर्यन्तं सप्तदशलोकसभाः सम्पन्नाः। अष्टादशतम-लोकसभाया निर्वाचनं सम्प्रति प्रचलति। ५४३ लोकसभासदस्यानां निर्वाचनार्थं १९.०४.२०२४ तः ०१.६.२०२४ दिनाङ्कं यावत् चतुश्चत्वारिंशद्-दिनेषु सप्तसु चरणेषु प्रजाजनैः लोकतन्त्रस्य समृद्धयर्थं स्वेच्छया मतदानप्रयोगोऽधुना यथाकालं विधीयते। मतदानपरिणामः ०४.०६.२०२४ दिनांके समुद्घोष्यते। २७२ संख्यकास्ततोऽप्यधिका वा विजेतारः सांसदा यस्य राजनीतिकदलस्यानु-वर्तिनस्तस्यैव शासनं भविता।

लोकसभानिर्वाचनेन सहैव आन्ध्रप्रदेश-अरुणाचलप्रदेश-ओडिसा-सिक्किमप्रदेशेषु विधान-सभानिर्वाचनमपि सम्पत्स्यते। भारतीयप्रजातन्त्रे बहुदलीयप्रणाली वर्तते। षट्-संख्यकानि राष्ट्रिय-राजनीतिकदलानि सम्प्रति सन्ति-भारतीयजनतापार्टी, भारतीय-राष्ट्रीय-काँग्रेस, भारतीय कम्युनिष्ट पार्टी (मार्क्सवादी), बहुजनसमाजपार्टी, नेशनल-पीपुल्स-पार्टी तथा आम आदमी पार्टी। अवशिष्टानि तृणमूलकाँग्रेस-बीजू जनतादल-द्रमुक प्रभृतीनि नैकानि क्षेत्रीयदलानि स्व-स्वक्षेत्रे महत्त्वपूर्णानि

लोकप्रियाणि शासनसंरचनायां निर्णायकानि। तथाप्यस्मिन् लोकसभानिर्वाचनकाले द्विध्रुवीया राजनीतिर्वर्तते -

१. राष्ट्रीय-जनतान्त्रिक-गठबन्धनम् (N.D.A.)
२. भारतीय-राष्ट्रीय-विकासशील-समावेशी (I.N.D.I.A.)। उपर्युक्तेषु प्रथमं 'भारतीय-जनतापार्टी' नेतृत्वे सुघटितम्, अपरञ्च भारतीयराष्ट्रीय-काँग्रेस' नेतृत्वे। 'बहुजनसमाजपार्टी' राजनीतिकदलं विहाय प्रायेण सर्वाणि राजनीतिकदलानि प्रागुक्ते ध्रुवद्वये सम्मिलितानि।

मुख्यनिर्वाचनायुक्तः श्रीराजीवकुमारो द्वाभ्यां श्रीज्ञानेशकुमार-श्रीसुखवीरसन्धुमहाभागाभ्यां साहाय्येन १६.०३.२०२४ दिनांके प्रकृतलोकसभा-निर्वाचनकार्यक्रमं उद्घोष्य सप्तसु विभिन्नदिनांकेषु क्रमशः सम्पादयति। तथाहि-

१९.०४.२०२४ दिनांके १०२ संख्यकसांसदानां कृते। २६.०४.२०२४ दिनांके ८८ सांसदानां कृते। ०७.०५.२०२४ दिनांके ९४ सांसदानां कृते। १३.०५.२०२४ दिनांके ९६ सांसदानां कृते। २०.०५.२०२४ दिनांके ४९ सांसदानां कृते। २५.०५.२०२४ दिनांके ५७ सांसदानां कृते। ०१.०६.२०२४ दिनांकेऽपि ५७ सांसदानां कृते। मतगणना च ०४.०६.२०२४ दिनांके।

इदानीं (३०.०४.२०२४) यावत् अधोलिखित-राज्यानां निर्वाचनानि साकल्येन सम्पन्नानि -

राजस्थान-अरुणाचल-केरल-मणिपुर-
मेघालय-उत्तराखण्ड-मिजोरम-नगालैण्ड-सिक्किम-
तमिलनाडु-त्रिपुरा-अण्डमाननिकोबार (द्वीपसमूह)-
चण्डीगढ़-लक्षद्वीप-पुदुचेरी राज्येषु।

राज्यान्तरेषु आंशिकरूपेण निर्वाचनप्रक्रिया
प्रचलति। लोकसभानिर्वाचनवेलायां राजनीतिकदलानि
परस्परम् आरोप-प्रत्यारोपणां वर्षणं कुर्वन्तीति वयं
ज्ञानीमः। इदानीमेव विपक्षिभिः उच्चतमन्यायालये
वादः प्रस्तुतो यत् EVM माध्यमेन प्रस्तुतानां
अभिमतानां 'VVPAT' इत्यनेन सह शतप्रतिशतं
पुनर्मेलनं (Reconciliation) भवेत्। सोऽयं वादो
निरस्तीकृतो निर्णयद्वयस्य पीठेन। EVM इत्यपहाय
'वैलट पेपर' द्वारा मतदानस्येदं युगं नास्तीत्यभिप्रायश्च
प्रकटितः।

अधुना नवीनः प्रचारविषय आरक्षणमुद्दिश्य
विपक्षिभिरारोपः प्रचार्यते यद् भारतीयजनतापार्टी
लोकतन्त्रं संविधानञ्च भ्रंशयिष्यति। संविधानप्रदत्त-
मारक्षणञ्च निरसिष्यतीति। भाजपा कथयति काँग्रेसदलं
डॉ.भीमराव-अम्बेडकरमहोदयं तिरस्करोति, यतः
काँग्रेसनीतसर्वकारः कर्णाटकप्रदेशे 'ओबीसी' कृते
यदारक्षणं निर्धारितम् आसीत् तन्न्यूनीकृत्य
अल्पसंख्यकसमुदायस्य कृते चतुःप्रतिशतम् आरक्षणं
प्रदत्तवान्। इत्थं धर्माधारितमारक्षणं विधाय
तुष्टीकरणस्य राजनीतिं वर्धयति। वर्तमान-प्रधानमंत्री
नरेन्द्रमोदीमहोदयः स्पष्टयति जम्मू-कश्मीरप्रान्ते
कदाप्यारक्षणं नैव प्रवर्तितम् आसीत्, भाजपाशासनेन
३७० धारामपाकृत्य तत्रत्य 'ओ.बी.सी.' समुदायस्य
कृते आरक्षणस्य लाभः प्रदत्तः।

राष्ट्रीय-स्वयंसेवकसंघप्रमुखः श्रीमोहन-
भागवतोऽपि स्पष्टमकरोत् यत् संविधानसम्मतया
आरक्षणव्यवस्थाया अस्माभिः सर्वथा समर्थनं
विहितमिति। इत्थं परस्परमारोपप्रत्यारोपा
दिनानुदिनमधुना निर्वाचनसमयेऽस्माभिः श्रूयन्ते।
तथापि तथ्यातथ्य-विचारणापूर्वकम् राष्ट्रहिताय
समर्पितं शासनमस्माभिश्चेतव्यम्।

चिन्ताया विषयोऽयमपि यदद्यावधि जातं
मतदानप्रतिशतं, तत्पूर्वापेक्षया न्यूनमस्ति। प्रजाभिः
मतदानकार्यं पर्व मत्वा गर्वञ्चानुभूय राष्ट्रहितेऽभि-
मतमवश्यमेव देयम्।

प्राक्तनीनाया लोकसभाया कार्यकालः
१६.०६.२०२४ दिनांकं यावत् प्रचलति यस्याः नेतृत्वं
भाजपानीत-गठबन्धनम् 'राजग' इति करोति,
प्रधानमंत्री च श्रीनरेन्द्रमोदी वर्तते, अधुनाप्यस्यैव
नेतृत्वे 'राजग' निर्वाचनप्रक्रियामहर्निशं प्रयतमानम्।
विपक्षिगठबन्धने कस्य नेतृत्वमिति तु अविदितम्।

अस्तु। भारतीयजनता जागरिता वर्तते,
समीक्ष्यकारिबुद्ध्या सम्यगेवाचरतीति राष्ट्रस्य कृते शुभं
कामयते -

- सम्पादकः

जोधपुरस्थ-जयनारायणव्यासविश्वविद्यालये

संस्कृतविभागाध्यक्षचरः,

जयपुरस्थ-जगद्गुरु-रामानन्दाचार्य-राजस्थान-

संस्कृत-विश्वविद्यालये व्याकरणपीठाध्यक्षचरश्च।

दूरभाषाङ्काः 8386943655

क्रमशः

स्वतन्त्रतायास्तात्पर्यम्

□ डॉ. महेशचन्द्रशर्मा गौतमः
(साहित्याकादेम्या पुरस्कृतः)

देशस्य स्वातन्त्र्यार्थं भारतस्य सैन्यबलानि प्रवर्तयितुं नानासाहिबो देशाटनस्य व्यपदेशेन बिदूरात् प्रास्थितः। आङ्ग्लशासकानामत्याचरणेन विदीर्णहृदयः पारतन्त्र्येण प्रमथितः स्वतन्त्रतायै विक्षुब्धश्च वीरसैनिको मङ्गलपाण्डेमहाभागः क्रान्त्या अग्रदूतो भूत्वाऽऽङ्ग्लसैन्याधिकारिणं सार्जेंट-मेजरमात्मनो बन्दूकस्य गोलिकया जघान। आङ्ग्लाधिकारिणो मृत्युं प्रतिविधातुमाङ्ग्लशासकाः १८५७ तमे संवत्सरेऽप्रैलमासस्याष्टम्यां तिथौ मङ्गलपाण्डेमहाभागमुद्वन्धनेन दण्डयाञ्चक्रुः। स्वतन्त्रताया उपक्रान्ते युद्धयज्ञे एषावर्तिष्ठ प्रथमाऽऽहुतिः। क्रुद्धाः सैनिकाः क्वचिद् बैरकेत्यभिधेयान्याश्रयणानि क्वचिच्चाङ्ग्लशासकानां प्रासादान् कार्यालयांश्च प्रज्वालयाञ्चक्रुः। १८५७तमे संवत्सरे मईमासस्य दशम्यां तिथौ मेरठनगरे क्रुद्धास्ते नैकानाङ्ग्लसैन्याधिकारिणस्त्यक्तजीवितान् विधायात्मनः क्षोभं व्यानञ्चुः। अनुवर्तिनि दिने मईमासस्यैकादश्यां तिथावाक्रोशन्तस्ते दिल्लीमभिययुः।

टिप्पणी : प्रमथितः - कुचला हुआ, उद्वन्धनेन - फाँसी पर लटकाकर, व्यानञ्चुः - व्यक्त किया (वि ✓ अञ्चु, लिट्, प्र.पु.ब.व.), अभिययुः - पहुँच गये।

सातिशयं विक्षुब्धो जनसम्मर्द आन्दोलनकारिणस्तान् वीरसैनिकानानुजगाम। विदेशिनामाङ्ग्लशासकानां दास्यान्मुक्तिं कामयमानानां भारतवासिनां क्षोभस्यौग्रयमने-नैवानुमातुं शक्यते यजनसम्मर्देन समर्थिताः सैनिका अनिच्छन्तमपि निर्बलं बहादुरशाहजफरं बलाद् भारतवर्षस्य शहंशाहेत्यजघुषन्। देशभक्ता एते योद्धारो दिल्लीमधिग्रहीतुं साइमनफेजर-प्रभृतीन् नैकानाङ्ग्लान् व्यापादयाञ्चक्रुः। भूयिष्ठान् राजकीयकार्यालयांस्तेऽधिजगृह्णुवशिष्टेषु च भूयिष्ठान् कार्यालयान् विनाशयाञ्चक्रुः। पूर्णतया नियोजिता सा क्रान्तिराङ्ग्लानां विशालं साम्राज्यमामूलं विचालयाञ्चकार। १८५७तमे संवत्सरे संवृत्तं तद् युद्धमवर्तिष्ठाधारशिला स्वतन्त्रतायाः संग्रामस्य। अविश्वमेवासिद्धार्थं ववृते तद् युद्धं परं सा क्रान्तिर्देशवासिनां हृदयेषु पारतन्त्र्यान्मुक्तस्य गौरवपूर्णजीवनस्य स्वप्नमुद्भावयाञ्चकार। सम्पूर्णे उत्तरभारते मध्यभारते भारतस्य पाश्चात्यभागे च सेनासु विदेशिशसकानां विरुद्धं विद्रोहो बद्धमूलो बभूव। एकमासस्य संक्षिप्ते कालावधौ कानपुर-लखनऊबनारसेलाहाबादबरेलीजगदीशपुरझांसीप्रभृतिषु स्थानेषु देशवासिनः स्वातन्त्र्यप्राप्त्यै व्याकुलचित्ता

अजनिषत। अद्य यावदाङ्गलानां शोषणेन पीडिता रियासतेत्यभिधेयानां राज्यानां राजानः सामन्ताश्चास्य युद्धस्यानायाससिद्धा नेतारो ववृतिरे।

टिप्पणी : अधिग्रहीतुम् - कब्जा करने के लिए।

आङ्गलशासकैरभ्यर्दितः 'पेशवाई' इत्यभिधेयाच्छासनाधिकाराद् वञ्चितश्च नानासाहिबः पूनां विसृज्य कानपुरस्य समीपमभ्यागत्य निवासाय विवशो ववृते। स आङ्गलानां शासनान्मुक्तये संघर्षं प्रचण्डरूपेण व्यवस्थापयितुमान्दोलनस्य नेतृत्वं चकार। झांसीराज्यं कालपीराज्यञ्च स्वतन्त्रतायै युयुत्सूनां योद्धृणां केन्द्रे अवर्तिषाताम्। झांसीराज्ये राणीलक्ष्मीबाईमहाभागा ववृते राज्यासनासीना यर्हि कालपीराज्यं नानासाहिबस्याधिकारे ववृते। आङ्गलशासकेभ्यो मुक्तिसंघर्षं भूयोऽपि प्रचण्डतया निष्पत्तिपूर्णं विधातुं नानासाहिबो रावसाहिबमात्मनः स्थाने प्रतिनिधिं नियोज्य तात्याटोपेमहाभागञ्च तस्य संरक्षकं नियोज्य कानपुरादवधं जगाम। तदानीं शक्तिशालि-पेशवासैन्यबलं स्थापितं बभूव यस्य केन्द्रं कालपी ववृते। नानासाहिबस्य मार्गदर्शने सैन्यबलानां प्रयोगाय ते विशालं शस्त्रागारं निर्मापयाञ्चक्रुः। झांसीकालपीबांदाकावीत्यभिधेयेषु चतुर्षु स्थानेषु शस्त्रनिर्माणकेन्द्राणि स्थापितान्यभूवन्। तदानीं सैन्यशक्तिसम्पन्नो

नानासाहिबो रावसाहिबं कालपीराज्यस्य स्वतन्त्रपेशवारूपेण नियोजयाञ्चक्रे। यदा कालपीनगरे पेशवाराज्यं द्रढयितुं प्रयत्नानि प्रववृतिरे तदानीं दक्षिणत आङ्गलकम्पन्याः सैन्यबलं कालपीमवस्कन्तुं प्राजगाम। पेशवाराज्याधीनं ववृते झांसीराज्यम्। कालपीमभ्यागन्तुमाङ्गलसेनायै झांसीमतिक्रम्यागमनं ववृतेऽपरिहार्यतयापेक्षितम्। १८५७तमे संवत्सरे मईमासस्यैकोनविंश्यां तिथौ राणीलक्ष्मीबाईमहाभागा बुन्देलखण्डस्य राज्ञां साहाय्येनाश्वारोहिसैन्यबलं प्रसज्ज्याङ्गलानां विरुद्धमुग्रं युद्धमुपचक्रमे।

टिप्पणी : अभ्यर्दितः - पीडित, प्राजगाम - बढ़ता आ रहा था, प्रसज्ज्य - तैयार करके, उपचक्रमे - शुरू कर दिया।

सैन्यबलस्य नवमं नेटिवेनैण्ट्रीत्यभिधेयं सैन्यदलं शासनस्य विरोधेऽश्वारोहिसैनिकानां साहाय्यार्थमुत्तस्थौ। एतादृश्यां परिस्थित्यां भयाक्रान्ता आङ्गलसैन्याधिकारिणस्ततः पलाय्यागरामभिययुः। स्वतन्त्रताया आङ्गलशासकेभ्यो द्रुह्यन्ति सैन्यबलानि औरियालखनेटावेत्यादिषु स्थानेष्व्वात्मन आक्रोशमत्यर्थं प्रदर्शयाञ्चक्रुः। १८५७तमे ईसवीयसंवत्सरे मई-मासस्य षड्विंशतितम्यां तिथौ शासकीयसैन्यबलस्य ग्वालियररेजिमेण्टे त्यभिधेयं सैन्यदलं स्वतन्त्रताया अस्मिन् युद्धे आन्दोलनकारिणः

समर्थयमानमिटावामभ्याजगाम। ग्रामीणानां सम्मर्दः कारागारस्य वन्दिनश्चापि तैः सह सम्भूय कोषागारं लुण्ठयाञ्चक्रुः। सा सशस्त्रक्रान्तिः सम्पूर्णा शासन-व्यवस्थां कात्स्न्येन विचालयाञ्चकार। जूनमासस्य त्रिंशत्तम्यां तिथौ नाना-साहिब आत्मानं बिठूरस्य 'पेशवा' इत्यभिधेयं शासकं घोषयाञ्चकार। जुलाईमासस्य पञ्चम्यां तिथौ जगदीशपुरस्य भूस्वामिनः कुँवरसिंहस्य नेतृत्वे स्वातन्त्र्यसमरस्य योद्धार आरानगरमभि-गृह्य महाशक्तिशालिनामाङ्गलानां शासनं च्युतग्रन्थि चक्रुः। १८५८तमे संवत्सरेऽप्रैल-मासस्य षड्विंशतितम्यां तिथावशीतिवर्ष-देशीयोऽनितरसाधारणः पराक्रमी योद्धा कुँवरसिंह आङ्गलानां शासनस्य दुश्चाल्यां शिलां विचाल्य स्वातन्त्र्ययुद्धस्यास्मिन् यज्ञ आत्मनो जीवनमहौषीत्। नास्मिन् संक्षिप्ते निबन्धे सविस्तरं सर्वं वर्णयितुं शक्यते, केवलं सङ्केतेनैवैतत् ख्याप्यते यत् स्वातन्त्र्यं कामयमानानामा-न्दोलनकारिणां स विद्रोहो सर्वत्र प्रासार्षीत्। अस्मिन् युद्धे ग्वालियरराज्यस्य सैन्यबलं महार्था भूमिकामन्वतिष्ठिपत्।

टिप्पणी : च्युतग्रन्थि - हिली हुई चूलों वाला।

स्वातन्त्र्यसमरस्य योद्धृभ्य आत्मानं गोपायमाना अनन्यगतिका आङ्गलसैनिकाः समाश्रयार्थं झांसीमभ्ययासिषुः। राणीलक्ष्मी-बाईमहाभागा तेभ्यः शरणं विश्राणयितुं तत्परा

नावर्तिष्ठ। तस्या अनुज्ञां विनापि शासकानां सैनिकास्तत्राध्यासाञ्चक्रिरे। आङ्गलसैनिकानां बलात्तत्रावस्थानं झांसीराज्येऽपि युद्धस्य प्रभवो बभूव। अस्मिन् सम्पराये राणीलक्ष्मीबाईमहा-भागाया भूमिका ववृते सातिशयं महार्था। विश्वविख्याता वर्तते राणीलक्ष्मीबाईमहा-भागायाः शौर्यगाथा। राज्ञो गङ्गाधररावस्य देवलोकाय प्रस्थानानन्तरं यदाऽऽङ्गलशासका-स्तस्या दत्तकपुत्राय मान्यतां प्रत्याचख्युस्तदा भूयोऽपि विश्वख्या सा भूयोऽपि सपराक्रमं युयुधे। आङ्गलानां विरुद्धं तस्मिन् युद्धे सम्पूर्णं सैन्यबलेन सहैव राज्यस्य नागरिका अपि राणीलक्ष्मीबाईमहाभागायाः साहाय्यकारिणो भूत्वा शौर्यं प्रदर्शयाञ्चक्रुः। राज्ञी झांसीराज्यस्य महिलानामपि सैन्यबलं कल्पयाञ्चकार याः शौर्येण युयुधिरे। स्वातन्त्र्य-संग्रामस्येतिहासे राणीलक्ष्मीबाईमहाभागायाः शौर्यपूर्णं बलिदानं तां यशसा चिरञ्जीविनीं व्यधात्।

अस्मिन् युद्धे तात्याटोपेमहाभागस्य शौर्यपूर्णं योगदानमत्यर्थं महार्थं विद्यते। स ववृत एको विकटो योद्धा। यस्यामपि दिशि स जगाम, अनायासमेव सर्वे योद्धारस्तमनुययुः। एकवर्षपर्यन्तमाङ्गलसैन्यबलानि निरन्तर-मभिभाव्य तात्याटोपेमहाभागः परिणाम आत्मनो जीवनमहौषीत्।

क्रमशः

नारायण-शतकम्

□ अमरदत्तशर्मा

81

केचिद् ये पशुवृत्तयोऽधमनराः निर्हेतुविद्वेषिणः
स्वार्थान्धा वितथप्रपञ्चरचनाः कुर्वन्ति ते बालिशाः ।
केचिल्लोकहितार्थजीवनभृतो गच्छन्ति साध्वध्वनि
सर्वान् पश्यसि कर्म भोगददृशा सर्वज्ञ नारायण!

82

ब्रह्माण्डोर्ध्वमगाद् बलेर्मखभुवः पादस्तदीयः प्रभो
तद्वामाङ्घ्रिपुनर्भवादुदभवत् स्वर्गाकसामापगाः ।
सा गङ्गा प्रपुनाति दुष्कृतरतं तस्मै शिवं यच्छति
त्वां तस्यास्तटवासियोगिमुनयो ध्यायन्ति नारायण!

83

लीलार्थं च चतुर्विधा विरचिता सृष्टिस्त्वया स्वेच्छया
सृष्ट्वा मानवविग्रहं समभवस्तुष्टः समाराधनम् ।
देहेनैव पुमर्थवन्दनमुना प्राप्नोति कर्माश्रितः
एतादृक् दयितोऽस्ति ते भुवि जनः सामोद-नारायण!

84

सृष्टिस्ते त्रिगुणात्मिकात्र जनिता जीवाः पृथग् वृत्तयः
मर्त्याः सत्त्वगुणाः भवन्ति भवतः पादार्चने संरताः ।
लोकासक्तविलासिनश्च रजसो धूर्ताः शठास्तामसाः
सर्वान् पासि पितेव वत्सलतया नेदिष्ठ नारायण!

85

यद् रूपं श्रुतयो वदन्ति च ततो नेतीति तासां मतम्
वीक्षन्ते मुनियोगिनश्च हृदि ते जानन्ति तत् कीदृशम् ।
देवर्षि-ध्रुवमाह काननगतं तादृक् त्वमेवासि किम्
ते नारायण नाम केवलमहं जानामि नारायण!

86

त्रैलोक्ये द्रविणेषु यत् सुदविणं देव! त्वमेवासि तत्
ते नामैव वरं त्वदस्ति सुलभं माङ्गल्यमूलं सदा ।
नामाश्रित्य तपस्विनः समभवन् मुक्ता जगत्सङ्गमात्
नामज्ञानवते ददासि दयया मुक्तिं च नारायण!

87

नित्यं ते तुलसी सुवासितजलं पादाम्बुजक्षालनम्
पीत्वा तत् सुधया समं भुवि रमे सानन्दशु-निर्भयः
तस्मान्मे बहतीह जीवनझरश्चेतोवनं पुष्पितम्
कारुण्याद् भवताज्जगज्जलनिधेः पाराय नारायण!

88

पद्मारण्यनिवासिनी वसति सा श्रीस्तेऽपि वक्षःस्थले
स्वान्तोत्फुल्ल महोत्पलेऽतिमृदुले तस्याः सदा राजसे ।
श्रीमत्प्रेरणया पयोधितनया भक्ताय सदैवैवभवम्
यच्छन्ती हृदि मोदते सुमनसा पद्मेश नारायण!

89

विस्मृत्या विपदब्धिमग्रमबलं त्रातुं विलम्बो भवेत्
स्मृत्याऽऽयासि च सत्वरं करुणया पदभ्यां खगेन्द्रेण वा ।
भृत्यं वीक्ष्य मुहुर्मुहुः स्पृशसि तं चान्तर्गतं वक्षसा
धन्यं तं विपदागतं प्रकुरुषे हे नाथ नारायण!

90

वेदाचारविदा विशुद्धविधिना सम्पादितादध्वरात्
प्रीतस्त्वं भगवन्! प्रयच्छसि वयः श्रेयः श्रियं यज्वने ।
प्राणिभ्यश्च दद्यासि पोषणपरं पर्जन्यरूपं ततः
सर्वे भूमिभवा भवन्ति सरसा यज्ञात्म नारायण!

सिद्धान्तकौमुद्याः 'पुंयोगादाख्यायाम्' इति सूत्रार्थविचारः

□ संतोषयादवः

व्याकरणं कस्याञ्चिद् भाषायां प्रामुख्यं भजते । संस्कृतभाषा अपि नास्त्यत्रापवादरूपा । समुपलब्धव्याकरणेषु पाणिनीयव्याकरणमेव साङ्गोपाङ्गं प्राप्यते । संस्कृतवाङ्मयस्यानुपमरत्नमिदं व्याकरणमित्यत्र नास्ति सन्देहावसरः । महामुनिः पाणिनिः लौकिकछान्दसोभयविधप्रयोगसाधनार्थं महेश्वरप्रसादाद् 'अष्टाध्यायी' ग्रन्थं प्रणिनाय ।

देववाचः प्राचीनेष्वर्वाचीनेषु वाङ्मयेषु ग्रन्थोऽयं भास्कर इव भासते । अस्य अत्यन्तं सुन्दरं सुसम्बद्धं सूक्ष्मतमं पदार्थावबोधसामर्थ्यमवलोक्य प्राच्याः पाश्चात्याः विद्वांसः मुक्तकण्ठेनैव प्रशंसन्ति ।

महेश्वरप्रसादाद् लब्धानि अइउण्, ऋलृक् इत्यादीनि सूत्राण्याधारीकृत्य प्रत्याहारमाध्यमेन वैज्ञानिकसूत्ररचनाप्रकारो पाणिनेराचार्यस्य प्रतिभाया वैशिष्ट्यं प्रकटयति । पाणिनिनाम्नैव पणनं पणः पणोऽस्यास्तीति पणी, पणिनो गोत्रापत्यं पाणिनिरिति व्युत्पत्त्या पाणिनेर्नामान्वर्थतां भजते ।

शालातुरीयत्वादयं पाणिनिः 'शालातुरीयः' प्रोच्यते । शालातुरो नाम ग्रामः, सोऽभिजनोऽस्यास्तीति शालातुरीयः तत्र भवान् पाणिनिः ।

पाणिनिसूत्रेषु "कात्यायन" नामा वैयाकरणः वार्तिकसूत्राणि प्रणिनाय युधिष्ठिरमीमांसकानुसारमस्य कालः वैक्रमाब्दात् 2900 वर्षपूर्वम्

आसीत् ।

तदनन्तरं वैक्रमाब्दात् 2000 सहस्रवर्षप्राचीनेन "पतञ्जलि" नाम्ना वैयाकरणेन पाणिनेरष्टाध्यायी-सूत्राणि कात्यायनस्य वार्तिकानि चाधारीकृत्य व्याकरणमहाभाष्यं प्रणीतम् । महाभाष्यं व्याकरण-शास्त्रस्य प्रामाणिको ग्रन्थो विद्यते । सूक्ष्मतया पर्यालोचनेन ज्ञायते यत् महाभाष्यं सर्वविद्या-नामाकरग्रन्थोऽस्ति । तदुक्तं वाक्यपदीयकारेण -

कृतेऽथ पतञ्जलिना गुरुणा तीर्थदर्शिना ।

सर्वेषां न्यायबीजानां महाभाष्ये निबन्धने ॥^१

कालक्रमेण 'अष्टाध्यायी' प्रभृतिग्रन्थानामध्ययने काठिन्यं वीक्ष्य पाणिनीयव्याकरणस्योपरि प्रक्रियाग्रन्थानां रचनाकालः प्रारब्धः । सर्वप्रथमं 1450 वैक्रमाब्दे शेषवंशीयेन रामचन्द्राचार्येण प्रक्रियाकौमुदी प्रणीता । किन्त्वत्र सर्वाणि सूत्राणि न व्याख्यातानि । 1570-1650 वैक्रमाब्दशतके व्याकरणशास्त्रस्य मर्मज्ञेन विपश्चिता भट्टोजिदीक्षितेन वैयाकरणसिद्धान्तकौमुदी विलिखिता । व्याकरण-शास्त्रस्य अध्ययनपरम्परायाम् अस्य ग्रन्थस्य पाणिनीयाष्टाध्याय्या इव मौलिकत्वम् औपयोगिक-त्वञ्च विद्यते । अस्य ग्रन्थस्य लघुशब्देन्दुशेखरप्रौढमनोरमाबालमनोरमा तत्त्वबोधिनी इत्यादयः टीकाग्रन्थाः विलसन्ति ।

सिद्धान्तकौमुद्याम् 'पुंयोगादाख्यायाम्'^{१३} सूत्रं स्त्रीप्रत्ययप्रकरणे व्याख्यातं विद्यते। 'पुंयोगात्' इत्यत्र हेतौ पञ्चमी वर्तते। 'आख्या' इत्यनेन वाचकः शब्दो विवक्षितः, कस्य वाचक इति जिज्ञासायां 'पुंयोगात्' इत्युपस्थितत्वात् पुंस इति प्राप्यते। तथा च आख्यायाम् इत्यनेन पुंसि प्रसिद्धात् शब्दात् इति समुपलभ्यते। इदं सूत्रं विधिसूत्रं विद्यते।

सूत्रेऽस्मिन् ङीष्, अतः अनुपसर्जनात् स्त्रियाम् प्रातिपदिकात्, प्रत्ययः परश्च एतेषां पदानाम् अनुवृत्तिर्भवति। सूत्रेऽस्मिन् इयाप्रातिपदिकात्^{१४} इत्यस्मात् सूत्रात् प्रातिपदिकात् स्त्रियाम्^{१५} इत्यस्मात् स्त्रियाम् इति पदम् अनुवर्तते। 'अजाद्यतष्टाप्'^{१६} इत्यतः अतः पदम्, अनुपसर्जनात् इत्यतः अनुपसर्जनात्^{१७} अन्यतो ङीष् इत्यतः ङीष् पदमनुवर्तते। आख्यायाम् इत्यत्र सप्तम्यन्तं पदं पञ्चम्यर्थे प्रयुक्तं विद्यते। प्रथमं पुम् शब्दस्यान्वयः योगेन सह द्वितीयवारं 'आख्या' शब्देन सह अन्वयः क्रियते। 'अतः' इत्यस्य अनुवर्तनात् हरेः स्त्री, शम्भोः स्त्री इत्यादौ ङीष् न भवति।

अत्रोक्तं यत् पुंयोगात् गोपस्य माता श्वश्रुः मातुलानी इत्याद्यर्थे ङीष् न भविष्यति अपितु टाप् भविष्यति। दुहितरि केकयी देवकी इत्यादिषु गौरादिगणपाठात् ङीष्प्रत्ययो जातः।

उपर्युक्तविवेचनात् सूत्रार्थो भवति - या पुमाख्या पुंयोगात् स्त्रियां वर्तते ततो ङीष् स्यात्। उदाहरणे गोपी पदं प्रदत्तम्। गां पातीति गोपः गो

उपपदात् पा धातोः 'आतोऽनुपसर्गे कः'^{१८} इत्यनेन सूत्रेण 'क' प्रत्यये 'लशक्तद्धिते'^{१९} इत्यनेन सूत्रेण इत्संज्ञायाम् 'तस्य लोपः'^{२०} इत्यनेन ककारस्य लोपे 'आतो लोपे इटि च'^{२१} इत्यनेन धातोराकारलोपे गोपशब्दात् पुंयोगादाख्यायाम् इत्यनेन सूत्रेण ङीषि अनुबन्धलोपे भसंज्ञायां 'यस्येति च' इत्यकारलोपे विभक्त्यादिकार्ये गोपीति जायते।

किन्तु या तु स्वयमेव गाः पातीति, न तु गोपस्य स्त्री, सा तु गोपा। अत्र गोपशब्दस्य स्वत एव स्त्रियां वृत्त्या पुंयोगादप्रवृत्तेः।

'आख्यायाम्' सूत्रे पाठात् प्रसूता इत्यत्र ङीष् न भवति यतो हि प्रसूता शब्दो जातप्रसववाचकः। स च प्रसवः पुंयोगनिमित्तः, तन्निमित्ता चास्य स्त्रियां वृत्तिः, न त्वयं पुंसि प्रसिद्धः, अतो न ङीष् भवति।

अत्रैव अनेकानि वार्तिकानि पठितानि तानि च - पालकान्तात्र^{२२} - अस्यार्थो यस्य पुरुषवाचकशब्द-स्यान्ते पालकशब्दः स्यात् तत्र पुंयोगेऽपि ङीष् न भवति। उदाहरणे 'गोपालिका' पदं प्रदत्तम्। गोपालकस्य स्त्री गोपालिका। अत्र अकारान्तत्वात् 'अजाद्यतष्टाप्' इत्यनेन सूत्रेण टापि अनुबन्धलोपे 'प्रत्ययस्थात् कात्पूर्वस्यात् इदाप्युपः' इत्यनेन सूत्रेण अकारस्य इकारेण प्रातिपदिकादिकार्ये गोपालिका पदं सिध्यति। इत्थमेव अश्वपालिकापदे ङीषभावे टाबेव भवति। अश्वपालकस्य स्त्री अश्वपालिका।

तदनन्तरं 'सूर्याद् देवतायां चाब्बाच्यः'^{२३} अस्य

वार्तिकस्यार्थो देवतारूपद्योत्यात् सूर्यशब्दात् पुंयोगे चाप् (आ) भवति। वार्तिकमिदम् पुंयोगादाख्यायाम्' इत्यस्य बाधकवार्तिकं विद्यते। सूर्यस्य स्त्री देवतायाम् इत्यर्थे 'सूर्याद् देवतायाम् चाब्बाच्यः'^{१३} इत्यनेन वार्तिकेन चाप्रत्ययेऽनुबन्धलोपे विभक्त्यादिकार्ये 'सूर्या' पदं भवति। वार्तिके 'देवतायाम्' पदपाठात् मनुष्यार्थे सूर्यशब्दात् 'पुंयोगादाख्यायाम्' इत्यनेन सूत्रेण ङीषि प्रत्यये अनुबन्धलोपे 'सूर्यतिष्ठ्यागस्त्य-मत्स्यानां य उपधाया' इत्यनेन सूत्रेण उपधायकारलोपे विभक्त्यादिकार्ये सूरि इति पदं निष्पद्यते। सूरि 'कुन्ती' इत्यर्थः।

यथामति पुंयोगादाख्यायाम्' इति सूत्रस्यार्थ-विचारो विहितः।

- शोधच्छात्रा, अध्यापिका

सन्दर्भः -

१. वाक्यपदीयम् (भर्तृहरि) काण्ड 2 कारिका 486
२. सिद्धान्तकौमुदी (स्त्रीप्रकरणम्) 4/1/48
३. सिद्धान्तकौमुदी (स्त्रीप्रकरणम्) 4/1/1
४. सिद्धान्तकौमुदी (स्त्रीप्रकरणम्) 4/1/3
५. सिद्धान्तकौमुदी (स्त्रीप्रकरणम्) 4/1/4
६. सिद्धान्तकौमुदी (स्त्रीप्रकरणम्) 4/1/14
७. अष्टाध्यायी 1/3/8
८. अष्टा. 4/1/48
९. अष्टा. 1/3/9
१०. अष्टा. 6/4/64
११. वार्तिकम् 2461
१२. वार्तिकम् 2471
१३. अष्टा. 6/4/149

ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 250/-, पंचवर्षीय शुल्क 1100/-, आजीवन सदस्यता (15 वर्ष) शुल्क 3100/- मात्र है। आप केनरा बैंक की किसी भी शाखा में जाकर हमारे निम्नलिखित खाते में राशि जमा करा कर जमा रसीद की फोटो प्रति ई-मेल से या डाक द्वारा भिजवा दें।

खाते का नाम - **भारतीयसंस्कृतप्रचारसंस्थान**

खाता संख्या - **2139101912498**

IFS Code - **CNRB0002139**

हा! युगेऽस्मिन्कलौ

□ डॉ. प्रीति: पुजारा

भारतं मे कदा स्यान्महद् भारतं
चिन्तनेनाद्य मे दूयते मानसम्।
सुन्दरं रामराज्यं प्रभो! खण्डितं
हा! युगेऽस्मिन्कलौ सौम्यता सूदिता ॥१॥
शारदामन्दिरे खिद्यते भारती
क्रन्दते वल्लकी दुःखिता दृश्यते।
कर्मठाः शारदासेवका दुर्लभाः
हा! युगेऽस्मिन्कलौ क्षीयते साधना ॥२॥
रामराज्ये प्रभीता न दुःशासनाः
पोषका मारकाः रक्षकाः भक्षकाः।
नर्तनं कुर्वती दृश्यते भूतले
राजनीतिर्नवा लोमशा हस्तगा ॥३॥
स्त्री सशक्ता भवेत् कल्प्यते तत्कृते
शासकैः सर्वदा नूतना योजना।
भीष्मद्रोणादयो हा उलूकायिताः
चत्तरी चत्तरी हन्यते निर्भया ॥४॥
राजद्वारेऽधुना सा सभाऽपेक्ष्यते
रासभैश्चाल्यते यत्र राज्यं नवम्।
लिख्यते राजभाग्यं सदा जम्बुकैर्-
हा! युगेऽस्मिन्कलौ नायकत्वं मृतम् ॥५॥
रामभद्रेण तुल्यं न राजाऽधुना
लोकरञ्जनरतो वल्लभः श्रूयते।

सत्यनिष्ठः प्रतापी तथा सात्त्विकः
हा! युगेऽस्मिन्कलौ नायकत्वं मृतम् ॥६॥
आम्रकुञ्जानि दृष्ट्वा वसन्तेऽधुना
मोदते न प्रियः कोकिलो वाटके।
वृष्टिकाले प्रमत्तो न वा लासको
हा! युगेऽस्मिन्कलौ मूर्च्छिता चेतना ॥७॥
अन्तरिक्षं गता भूमितः पुत्रकाः
निष्फलास्ते हहा! किन्तु स्थातुं सखे!
हत्तले स्वस्य पित्रोः पवित्रे पुनः
हा! युगेऽस्मिन्कलौ मृग्यते सभ्यता ॥८॥
यस्य प्रेम्णो नदी शीतला सौख्यदा
क्लेदयन्ती सदा सन्ततिं भूतले।
सः पिता किन्तु वृद्धालये क्लेशितः
हा! युगेऽस्मिन्कलौ मानवत्वं मृतम् ॥९॥
अम्बिकागर्भतो रेषते कोमला
याचते जीवनं द्रष्टुकामा जगत्।
श्रूयते किं न वा विक्लवं क्रन्दनं
हा! युगेऽस्मिन् नरो यन्त्रवत्केवलम् ॥१०॥

- सहायकाचार्या, संस्कृतविभागः

डी.सी.एम् कला-वाणिज्यमहाविद्यालयः

वीरमगाम-अहमदाबाद-गुजरात

महाभारतकालीनविद्यारम्भपरम्परा

□ पवनकुमारः

महाभारतकालीनशिक्षायां विद्यारम्भपरम्परायां प्रायः वैदिक- कालीन विद्यारम्भपरम्परायाः एव अनुपालनं भवति स्म, तथापि समयानुसारमत्रापि किञ्चित्परिवर्तनमपि संजातमासीत्। प्राचीनकाले विद्या संस्काराधारिता आसीत्। षोडशसंख्याकेषु संस्कारेषु उपनयनसंस्कारः विद्यासंस्कारः अपि कथ्यते। शिक्षाग्रहणात् पूर्वम् उत्सवरूपे विद्यारम्भ-संस्कारः भवति स्म। उत्सवोऽयं 'अक्षराविष्करणम्'- इति नाम्ना संबोध्यते स्म। उपनयनसंस्कारकरणात् पूर्वं बालकस्य जन्मनः पञ्चमे वर्षे अक्षरारम्भः पितृभ्यां गुरोः सान्निध्ये क्रियते स्म।

'ओ३म्' इति महामन्त्रस्योच्चारणं बालकस्य कर्णयोः सर्वप्रथमं गुरुभिः श्राव्यते स्म। तत्पश्चाद् वाग्दात्र्याः शारदायाः, विघ्नहर्तुः विनायकस्य च नाम पित्रा गुरुणा वा स्वर्ण-रजतकलमेन लेख्यते स्म बालकमाध्यमेन। आचार्यनिर्देशने उत्सवोऽयं संपद्यते, आगतानाम् अतिथीनां महानुभावानां च सम्मानं गृहस्थेन क्रियते। अस्मिन् अवसरे मिष्टान्नं वितरन्ति, आचार्याय गुरवे वा दक्षिणाः वस्त्रादीनि प्रदीयन्ते स्म।

उपर्युक्तम् अक्षराविष्करणं नाम विद्यारम्भ-संस्कारोत्सवः धर्मशास्त्रेषु वर्णितोऽस्ति। गृह्यसूत्रेषु अस्मिन् स्थाने षोडशसंस्कारेषु अन्नप्राशनस्य विधानं वर्णितमस्ति। विद्याध्ययनाय बालकः प्रथमवारं गृहात् बहिः गुरोः समीपं गच्छति, तदपि 'निष्क्रमण-

संस्कार' इत्यभिज्ञायते। निष्क्रमणसंस्कारः विद्यारम्भोत्सवरूपेण अपि गण्यते। अस्मिन् अवसरे यत् अनुष्ठानं पुरोहित-गुरोः सान्निध्ये सम्पाद्यते, स एव विद्यारम्भः भवति स्म। विधिवत् गुरुकुले निवासकरणात् पूर्वं विद्याध्ययनकरणात्पूर्वं च अक्षराविष्करणस्य विधानं बालकस्य अमंगल-निवारणाय कुर्वन्ति स्म।

अद्यापि यदा बालकः प्रथमवारं विद्यालयं प्रथमकक्षां वा गच्छति तदा माता मांगलिकतिलकं रक्षाविधानं मुखमिष्टान्नं च करोति। गुरुकुलेषु छात्राः प्रविशन्ति, पितुः निवास-स्थानं त्यजन्ति, अतः तात्कालिकपरिस्थितौ विद्यारम्भमहोत्सवस्य आयोजनं क्रियते स्म यत् 'अक्षराविष्करणं' इति नाम्ना प्रथितम् आसीत्।

बालकस्य विधिवत् विद्याध्ययनम्-

षोडशसंस्कारेषु बालकस्य उपनयनसंस्कारः बालकं विद्यार्थिरूपेण प्रतिष्ठितं करोति। अस्मिन् अवसरे पितरौ शुभमुहूर्ते विद्यायाः नक्षत्र-तिथि-वारादिषु बालकं गुरोः समीपं गुरुकुलं नयतः स्म। 'उप-समीपं' 'नयनं-प्राप्तिकरणमिति अर्थात् शिक्षाग्रहणार्थं बालकं गुरुकुले आचार्यम् आत्मीयभावेन समर्पितकरणमेव उपनयनसंस्कारः विद्यारम्भसंस्कारः वा भवति स्म। उपनयनकरणाद-नन्तरं बालकः तत्र गुरोः समीपं स्थित्वा नियमपूर्वकं

विद्यार्जने सचेष्टो भूत्वा गुरोः निर्देशने विद्याध्ययनं प्रारम्भं करोति स्म ।

गुरुः शनैः शनैः बालकं पितृवत् स्नेहं यच्छन् स्वाध्यायं, योगाभ्यासं, वेदाध्ययनं च करणाय प्रेरयति । गुर्वाश्रमे छात्राः वेद-वेदांग-भक्ति-नीति-धर्म-स्मृति-व्यावहारिकज्ञानादीनाम् अन्यासां विद्यानामभ्यासं च आचार्यनिर्देशने कुर्वन्ति स्म । उपनयनसंस्कारविषये यथा मुहूर्तचिन्तामणौ कथितमस्ति-

शाखेशवारतनुवीर्यमतीव शस्तं
शाखेशसूर्यशशिजीवबले व्रतं सत् ।
जीवे भृगौ रिपुगृहे विजिते च नीचे
स्याद्वेदशास्त्रविधिना रहितो व्रतेन ॥

(मु. चि.म.संस्कारप्रकरणम्-44)

अर्थात् वेद-स्वामिनः शाखा-स्वामिनः वा दिनं स्यात् तदेव लग्नं स्यात् तदा उपनयनसंस्कारः शुभो भवति । शाखेश-वेद-स्वामिनः सूर्य-चन्द्र-गुरुबलञ्च स्यात् तदापि संस्कारोऽयं शुभदायकः भवति ।

अस्मिन्नेव अवसरे यज्ञोपवीतसंस्कारः सम्पाद्यते । वर्णानुसारं क्रमशः ब्राह्मण-क्षत्रिय-वैश्यादीनां यज्ञोपवीतधारणकरणस्य समयं वर्षाणि च निश्चितानि आसन् । यथोक्तम्-

विप्राणां व्रतबन्धनं निगदितं गर्भाज्जनेर्वाष्टमे ।
वर्षे वाप्यथ पञ्चमे क्षितिभुजां षष्ठे तथैकादशे ।
वैश्यानां पुनरष्टमेऽप्यथ पुनः स्याद् द्वादशे वत्सरे ।
कालेऽथ द्विगुणे गते निगदिते गौर्णं तदाहुर्बुधाः ॥

- मु.चि.सं.प्र.39

अर्थात् जन्मवर्षतः पञ्चमे अष्टमे वा वर्षे ब्राह्मणबालकस्य यज्ञोपवीतधारणं कारयेत् । षष्ठे एकादशे वा वर्षे क्षत्रियस्य, अष्टमे द्वादशे वर्षे वा वैश्यबालकस्य यज्ञोपवीतसंस्कारं कारयेत् । तत्र क्षिप्रसंज्ञक-ध्रुवसंज्ञक-चरसंज्ञकानि अश्लेषा-मूल-आर्द्रादीनि नक्षत्राणि विचारणीयानि । रविवासर-बुधवासर-गुरु-शुक्रादिषु वासरेषु कोऽपि शुभवासरः भवेत् । द्वितीया-तृतीया-पंचमी-द्वादशी-आदिषु तिथिषु शुक्लपक्षीया तिथिश्च विचारणीया, मध्याह्नपूर्वं च आयोजनकरणं शुभकरं भवति । एवं वैदिकपरम्परायां वेदवेदाङ्गानां षोडशवर्षपर्यन्तं कृताध्ययनबालकः तत्रैव गुर्वाश्रमे निवसन् शुद्ध-सात्त्विक-विचार-व्यवहारसंपन्नः कर्मसु कुशलो भवति स्म । षोडशे वर्षे केशान्तसंस्कारः भवति स्म । तस्मिन् एव काले समावर्तनसंस्कारोऽपि क्रियते । यथोक्तम्-

‘केशान्तं षोडशे वर्षे चौलोक्तदिवसे शुभम् ।
व्रतोक्तदिवसादौ हि समावर्तनमिष्यते ॥’

गुरुणा-उपदिष्टः छात्राः निश्चितकालपर्यन्तं तत्र गुरो आश्रमे उपनिवसन् अधीतवेदवेदांगगणित-विज्ञानधर्माध्यात्मविद्यासु पारंगताः भूत्वा गुरोः आज्ञया गुरुगृहात् गुरुकुलाच्च पितुः गृहं प्रति प्रत्यावर्तनं कुर्वन्ति स्म । केचित् छात्राः विद्यार्थिनः वा तत्रैव गुरोः सेवायां संलग्नाः भूत्वा आजीवनं ज्ञान-विज्ञानयोः रहस्यम् अवबोधितुं गुर्वाश्रमे एव निवसन्ति स्म, ते नैष्ठिकब्रह्मचारिणः, विद्यार्थिनः, शिष्याः वा भवन्ति स्म ।

महाभारतकाले द्रोण-कृपाचार्यादीनां

शिक्षाश्रमाः आसन् यत्र कुरुवंशीयाः, यदुवंशीयाः, अन्ये नानादेशीयाश्च छात्राः विविधविद्यानामध्ययनं कुर्वन्ति स्म -

‘धृतराष्ट्रात्मजाश्चैव पाण्डवाःसह यादवाः।

वृष्णयश्च नृपाश्चान्ये नानादेशसमागताः॥’

- आ.प.अ.129-23

वैदिकपरम्परावत् महाभारतकाले अपि गुरुणामाचार्याणां च सम्मानस् तथैव भवति स्म। विद्या दानात्पूर्वं दीक्षाकाले चापि समादरः भवति स्म-

‘शास्त्रतः पूजितश्चैव सम्यक् तेन महात्मना

स भीष्मेण महाभागस्तुष्टोऽस्त्रविदुषां वरः॥’

- आ.प.अ.129-28

अत्र पितामहभीष्मेण गुरुसम्मान-परम्परायाःनिर्वहणं कुर्वता शिक्षादानात् पूर्वं द्रौणाचार्यस्य शास्त्रविधिना पूजनं कृतमस्ति। यथा वैदिक- काले पितरौ स्वापत्यं बालकं वा आदरेण योग्यगुरुं विद्याध्यनाय समर्पितवन्तःतथैव अत्र भीष्मेण स्व-पौत्राः शिक्षार्थं समर्पिताः कृताः -

‘विश्रान्तेऽथ गुरौ तस्मिन् पौत्रानादाय कौरवान्।

शिष्यत्वेन ददौ वसूनि विविधानि च॥’

- आ.प.अ.131-2

एवं महाभारते आदिपर्वणि गुरुशिष्य-परम्परायां वैदिककालीनशिक्षापरम्परायाः दिग्दर्शनं भवति। अभिभावकेन परिवारजनैर्वा प्रथमं बालकः तत्र गुरोः समीपं नीयते, ततः गुरुः तं बालकं शिष्यरूपेण गृह्णाति स्म। नगरात् बहिः एकान्तस्थाने गुरुणाम् आश्रमाः भवन्ति स्म। यथा -

‘स ताञ्शिष्यान्महेष्वासःप्रतिजग्राह कौरवान्।’

पाण्डवान् धार्तराष्ट्रांश्च द्रोणो मुदितमानसः॥’

- आ.प.अ.131-4

शिक्षाप्राप्तेरनन्तरम् आचार्याय गुरुवे वापि दक्षिणा-दानस्य विधानमपि आसीत्। यदा राजकुमाराः सर्वाणि शास्त्राणि विद्याश्च संगृहीतवन्तो गुरुभ्यस्तदा महाराजधृतराष्ट्रेण बहूनि द्रव्याणि वस्त्राणि च दक्षिणारूपेण संप्रदत्तानि।

सुवर्णमणिरत्नानि वस्त्राणि विविधानि च।

प्रददौ दक्षिणां राजा द्रोणस्य कृपस्य च॥

- आ.प.अ.133-22

एवमेव महाभारते पठ्यते यत् देवगुरु-बृहस्पतेःपुत्रःकचःअपि दैत्यगुरोःशुक्राचार्यस्य आश्रमे शिष्यत्वं स्वीचकार। गुरोः आश्रमे निवासं कुर्वन् सः अध्ययनेन सह गृहकार्यं यथा गौचारणं, गुरोःसेवाकरणं, जलाहरणं, समिधाहरणमादीनि गृहकर्माणि अपि करोति स्म।

‘ऋषेरङ्गिरसः पौत्रं पुत्रं साक्षात् बृहस्पतेः।

नाम्ना कचमिति ख्यातं शिष्यं गृह्णातु मां भवान्॥’

- आ.प.अ.76-19

वर्तमाने पूर्वोक्तविधिना विद्यारम्भः नैव क्रियते येन विद्यार्थिषु नैतिकभावानाम् उद्घात- विचाराणाञ्च जीवने अभावः एव परिदृश्यते, अतः वैदिक-महभारतकालीनशिक्षापरम्परा पुनः संस्थापनीया। शुभ-तिथि-वार-नक्षत्रादीनां विमर्शःसर्वैरेव विद्यारंभकाले अवश्यमेव करणीय इति।

- शोधच्छत्रः, जगद्गुरुमानन्दाचार्य-

राजस्थानसंस्कृतविश्वविद्यालयः, जयपुरम्

क्रमशः

पराम्बाकृपाकाङ्क्षा

□ डॉ. रामनारायणझा:

१४५

यूनां वा नयनेषु राग इव भो! नित्यं युवत्या यथा
रक्तो नृत्यति सर्वतः प्रतिपलं स्वान्ते कषायस्तथा ।
आकर्षः परितः परस्परमहो रम्यो द्वयोश्चाक्षिगस्-
संसारः किल वर्तते हि मनसा चास्तीति नूनं मनः ॥

१४६

श्रीयूनां शशिनस्सुपर्वणि यथा ज्यौत्स्नी लवंग्यास्तथा
वेगो वै मनसाभिवात्र सुरतोऽनम्यो नवीनायितः ।
द्रष्टव्यो जगतां च जीवनवतां देहात्मनां सर्वतः
रम्यो वस्तुवतां विलासितयुजां दृश्याऽद्भुता सर्वशः ॥

१४७

सर्वं वस्तु मनोगतं खलु ततस्स्थूलान्वितं मूर्तगं
दृश्यं स्याद् विषयैषिणां विषयमिव प्रीतं समस्तं जगत् ।
वर्तेतापि मनोऽनुभूतविषयं प्रीणाति सौख्योपमं
मेयं चित्तमिदं हि संसृतिममं तस्मान्मनो जागतम् ॥

१४८

चाञ्चल्यं भजमानमाशु सुतरां चित्तं च चेष्टावतां
तस्मादस्य विनिग्रहो निपुणतातो वै धिया सर्वथा ।
सत्संगेन च भक्तितोऽभ्यसनतो वैराग्यतो जीवतां
नूनं नन्दकनन्दनस्य निखिलं स्यन्देत सत्यं शिवम् ॥

१४९

विस्मर्तव्यमिदं न कर्हिचिदहो माता पराम्बा परा
कुर्वीताथ कृपां यदा मयि तदा चैकाग्रता चेतसाम् ।
भूयात्सर्वविधा त्वर्याह कुशला पार्पकषा तामुत,
चातश्चार्यताथ यूयमखिलास्सम्पूजयामो वयम् ॥

१५०

नूनं नव्यतमा पुराणवनिता नूनं पराम्बा क्रिया
नूनं भव्यतमा कृपाऽमिततमा दिव्यात्मिका प्राभवी ।
पूणां प्राथमिकी सदातनमयी चिन्ताग्रिमा चैतसी
चैकाग्रया मनसां हि संगमतया सत्या नु नित्या सताम् ॥

१५१

नूनं वै परयाऽमिता परतमा दिव्या कृपा भावन-
या नूनं परया सिता कृतिपरा संश्रद्धया सिद्धिदा ।
नूनं शक्तिलता शिवाञ्जनशुभा सांगत्यतश्चागता
मांगल्यं विदधीत विश्वजनतायै चास्थया पूर्णतः ॥

१५२

मन्दस्मेरमुखी परैषणकरी पद्मायताक्षी परा-
म्बा लोकाद्भुत चित्तभूमिरमणी सर्वस्वदात्री कृपा ।
संगत्या निपुणं निरीक्ष्य परया दद्यात् सुदृष्टिं धियं
लोकायाशु नु कर्मणां प्रतिकर्णं निर्मत्सराणां सदा ॥

१५३

याऽमेयाऽमितधात्रिका द्रुतितरं कर्मस्वधर्मार्थदाऽ-
पार्थ हन्तितरां निरस्य निखिलं नूनं मलं चाऽमला ।
श्रद्धारूपधरा कृपा विपुलिका सारल्यभाजां परा-
म्बा नूनं शुभसंगमैः कृतधियां नैर्मल्यचेतोयुजाम् ॥

१५४

सत्संगः किल कः सुनिर्मलमनो नित्यं विशालाऽऽलितं
लालित्यैर्ललितं सुखौषधितमं चैकाग्रपूर्णं समम् ।
आसक्त्या रहितं निरस्तकुहकं वीतात्ममुग्धाग्रह-
मात्मीपम्यरतं गताद्वसकलं निर्मत्सरं नारदम् ॥

१५५

सत्संगो ननु केन सार्धमनिशं कुर्यान्नरैर्नित्यशो
नूनं वाशु महद्भिरेव तरसा नित्यञ्च सदिभस्सदा ।
किन्तत्सत् किल नित्यवस्तु किमिदं सच्चित्तथाऽऽनन्दितं
ब्रह्माऽमेयमिदं हि यश्च भगवान्तात्त्वं परं दैवतम् ॥

१५६

दूरस्थेन छलाद्धि कूटवचनैर्हीनेन नित्यं हृदा
शुद्धेनाथ सदात्मना सुसरलैर्निर्मत्सरैः सविदा ।
सेवाभाविभिराशु सर्वहितकैर्निस्स्वार्थिभिस्सर्वशः
कुर्वीतानुदिनं दयालुभिरहो संगं मुदा साधुभिः ॥

आयुर्वेदशास्त्रीयाः विद्वांसः

□ डॉ. देवीप्रसादशर्मा

आयुषो वेदः आयुर्वेदः ।

आयुरस्मिन् विद्यते अनेन वाऽऽयुर्विन्दत्यायुर्वेदः^१ ।

आयुर्वेदयति ज्ञापयति प्रकृतिज्ञानरसायनदूतरिष्टाद्यु-
पदेशादित्यायुर्वेदः ।

आचार्यचरकस्य मतानुसारेण -

शरीरेन्द्रियसत्त्वात्मसंयोगो धारि जीवितम् ।
नित्यगश्चानुबन्धश्च पर्यायेणायुरुच्यते^२ ॥

आयुर्वेदस्य पर्यायाणां वर्णनमपि
चरकसंहितायां प्राप्यते - शाखासूत्रम्, शास्त्रम्, तन्त्रं,
विद्या, ज्ञानं लक्षणञ्चेति अस्य आयुर्वेदस्य स्वरूपं तेन
अधोलिखितप्रकारेण प्रतिपादितम् -

हिताहितं सुखं दुःखमायुस्तस्य हिताहितम् ।
मानं च तच्च यत्रोक्तमायुर्वेदः स उच्यते^३ ॥

स्वास्थ्यरक्षणम् आयुर्वेदस्य परमं प्रयोजन-
मस्ति । रोगनिवारणं च सहकारि उद्देश्यं वर्तते । अस्य
आयुर्वेदस्य अष्टाऽङ्गानि प्रतिपादितानि -

तस्यायुर्वेदस्यांगान्यष्टौ । तद्यथा-

कायचिकित्सा शालाक्यं शल्यापहर्तृकं ।

विषगरवैरोधिकप्रशमनं भूतविद्या,

कौमारभृत्यकं, रसायनं वाजीकरणमिति^४ ॥

संस्कृतवाङ्मये आयुर्वेदशास्त्रस्य क्षेत्रे
सर्जनपरम्परा पर्याप्तं प्राचीना वर्तते । राजस्थानीय-
आयुर्वेदविदुषां विद्यमानता तस्याः परम्परायाः
रक्षणाय उल्लेखनीया अस्ति । अत्र राजस्थानप्रान्तस्य

मत्स्याञ्चलक्षेत्रियाणां विदुषाम् अवदानं लक्ष्यीकृत्य
व्यक्तित्वं कर्तृत्वम् च प्रस्तूयते ।


पण्डित-श्रीकृष्णः शर्मा

व्यक्तित्वम् - पं. श्रीकृष्णस्य जन्म
अलवरप्रदेशात् पश्चिमस्यां दिशि ५० कि.मी. दूर-
पर्यन्तस्थिते नारायणपुर (थानागाजी) ग्रामे
मैथिलब्राह्मणपरिवारे वि.सं. १८९७ तमे वैक्रमाब्दे
अभवत् । अस्य पितुर्नाम कृपारामः आसीत् ।

पं. श्रीकृष्णस्य शिक्षा प्रथमं गृहे एव पितुः
सान्निध्ये पश्चाच्च संस्कृतपाठशालायां गुरुजनानां
सान्निध्ये सम्पन्ना ।

कर्तृत्वम् - श्रीकृष्णस्य केवलं एकैव रचना
प्राप्यते तालवृक्षमाहात्म्यम् इति । इयं रचना
अलवरनगरस्थिते राजस्थान प्राच्य-विद्या-प्रतिष्ठाने
पाण्डुलिपिरूपेण (ग्रन्थ संख्या ४६५३) अस्ति । इयं
रचना महाराज-जयसिंहेन पृष्ठे तालवृक्षीयोष्णपत्यषः
वैशिष्ट्ये कविना सं. १९३८ तमे वैक्रमाब्दे लिखिता ।
अस्मिन् ग्रन्थे एकविंशतिसंख्याका अध्यायाः सन्ति ।
एषु प्रायेण ४७९ श्लोकाः सन्ति ।

पं. श्रीकृष्णद्वारा रचितः हस्तलिखितश्चायं
ग्रन्थः तालवृक्षमाहात्म्यमिति सम्प्राप्तः मिश्रवंशे
लब्धजन्मना डॉ. रमाकान्तशर्मणा प्रकाशितश्च । डॉ.
रमाकान्तः पं. श्रीकृष्णस्य सम्मानार्थं तदभिधानेन एकं
महाविद्यालयमपि स्थापितवान् ।



गंगाधरभट्टः 'भिषगाचार्यः'

चरक-सुश्रुतादि-आयुर्वेदाचार्याणां परम्परायाः निर्वहणं कुर्वाणः पं. गंगाधरभट्टः स्वकीयं साहित्यिकसर्जनक्षेत्रम् आयुर्वेदं स्वीकृतवान्। अयं राजस्थानस्य अलवरमण्डले सन् १८८० तमे ईस्वीयाब्दे विप्रपरिवारे जन्म लब्धवान्। बाल्यकालादेव गंगाधरभट्टः तीक्ष्ण-प्रतिभायाः धनी आसीत्। विद्यालयस्तरीयमध्ययनं कुर्वतैवानेन

विविधरोगाणां चिकित्सायै अभिनव-तकनीकं विकसितम्। स्वकीययुवावस्थायामयं चरक-

संहिताम् आधारीकृत्य एकं ग्रन्थं सृष्टवान्। सम्प्रति अयं ग्रन्थः जीर्णशीर्ण-पाण्डुलिपिरूपेण अलवरस्य राजकीयसंग्रहालये विद्यमानोऽस्ति। अस्मिन् ग्रन्थे वर्णितानां रोगाणामुपचारविधेः आधुनिकपरिप्रेक्ष्ये अपि प्रासङ्गिकता प्रतीयते।

अनेन स्वकीयशिक्षाकालस्य समये आयुर्वेदस्य क्षेत्रे उत्कृष्टं कार्यं कृत्वा 'भिषगाचार्यः' इत्युपाधिरपि सम्प्राप्तः। अनेन समाजस्य सेवा सततं रुग्णजनानाम् आरोग्यं प्रदाय विहिता। अनेके जना अपि भवत्सकाशात् चिकित्सायाः प्रशिक्षणं गृहीतवन्तः। अमुष्य शिष्यपरम्परा वर्तमाने आयुर्वेदस्य विकासाय सततं प्रयतमानाऽस्ति।

पं. नन्दकिशोरः शास्त्री

पं. नन्दकिशोरशास्त्रिणो जन्म वि. सम्बत्सरे १९४९ तमे वर्षे अलवरक्षेत्रतः पूर्वस्यां दिशायां पञ्चदशकिलोमीटर स्थिते रामगढनामक उपमण्डले अभवत्। अस्य पितुर्नाम जासूदीरामः आसीत्। अस्य पूर्वजाः 'सुहृदा' ग्रामस्य निवासिन आसन्। कालान्तरे तेषां रामगढमागमनं समभवत्।

पं. नन्दकिशोरः शास्त्री षड्वर्षीयायाम् अवस्थायामध्ययनं प्रारब्धवान्। नववर्षात्मिक्याम् अवस्थायां हिन्दीभाषामसौ सम्यग्रूपेण अधीतवान्। तदानीन्तने समये सर्वाणि राजकीयकार्याणि उर्दूभाषायां सम्पद्यन्ते स्म। अतः उर्दूभाषाया अपि अध्ययनं चकार। उर्दूभाषाध्ययनकाले अस्य वयः एकादशवर्षपरिमितम् आसीत्। ग्राम्यजीवनेषु निरर्थकसमयव्यतिगमनस्य यो महान् दोषो भवति, दोषेण दूरमेव स्थितोऽयं यथासमयं कार्यं कुर्वाण

आसीत्। प्रारम्भे बहुदिवसपर्यन्तं व्यर्थमेव भ्रमणं कृतवान्, किन्तु अस्य बुद्धौ शीघ्रमेव विनिश्चयो जातः यत् तीक्ष्णो भूत्वाऽपि ग्रामीणबालकैः साकं निवासेन नाहमात्मनः कमपि विकासं कर्तुं शक्नोमि।

पञ्चदशवर्षीये वयसि अयम् रामगढं एव आगतवान्। किञ्चित्समयानन्तरं विद्यार्थिनामधीतिं दृष्ट्वा स्पर्धया अलवरनगरस्थिते माध्यमिकविद्यालये पठनार्थं प्रवेशं लब्धवान्। अलवरम् आगते सति भावत्कप्रकृतौ महद् आश्चर्यजनकं परिवर्तनं संजातम्। सम्बत्सरे १९८६ तमे वैक्रमाब्दे अस्य पितुः जसूदीरामस्य देहान्तोऽभवत्। अनेन कारणेनायम् अध्ययनं त्यक्त्वा गृहकार्येष्वेव स्वीयं सर्वाधिकमवधानं व्ययीकृतवान्। आर्थिकसंकटमपि प्राप्तः, परञ्च अस्याम् अवस्थायां यथा काचिद् हानिर्जाता तथैव कुत्रचित् लाभोऽपि जातः।

पूर्वापेक्षयाऽसौ समयप्रभावेण भूरिश्रमनिष्ठः कष्टसहिष्णुश्च अभवत्। शिक्षां प्रति अत्यधिकी रुचिस्तन्मनसि जागरिता। यदा आंग्लभाषाया अध्ययनस्य व्यवस्था न सम्भवा, तदाऽसौ संस्कृतस्य अध्ययनं प्रारब्धवान्। संवत्सरे १९८० तमे वैक्रमाब्दे भवान् शिक्षाशास्त्रपरीक्षायाम् उत्तीर्णो जातः। इतः पूर्वं भवान् विशारदादिपरीक्षासु वाराणसेयविश्व-विद्यालयस्य प्रथमादिपरीक्षासु च सफलतां प्राप्य भूशं मुमुदे। यदा भवता संस्कृतसाहित्यानुशीलनस्य योग्यता समुपलब्धा, तदा पं. नन्दकिशोरशास्त्री महोदयः अन्वेषणकार्यं प्रारब्धवान्। शास्त्रिणः संस्कृत-रचनायाः प्रारम्भिकः काल इदानीन्तन एवास्ति।

पं. शास्त्रिण औदार्यं वैदुष्यं च उभयमेव प्रशंसनीयमस्ति। वैश्यसम्मेलनस्य वार्षिकोत्सवे अलवरराज्यपरिषदि ज्येष्ठगण्येन सदस्येन रायबहादुर बाबू श्यामसुन्दरदासेन सहामुष्य परिचयो जातः। यदा अलवरवैश्यसम्मेलनं जातं तदा दासमहोदयः अलवरनरेशस्य स्वागतार्थं पद्मपुष्पाञ्जलिं भवता लेखयित्वैव वितरितवान्।

एषः पद्मपुष्पाञ्जलिः तदीया प्रथमा कविता आसीत्। कदाचिद् ज्योतिर्मठस्य गुरुमहाराजः रामगीतायाः संशोधनाय शास्त्रिमहोदयं स्वगृहे न्यमन्त्रयत्। तदानीमेव सिन्धुसंस्कृतमण्डलेनापि भवान् कराचीनगरे आकारितः। तदा पं. नन्दकिशोर शास्त्री महोदयो हिन्दूशुद्धिसभाया अलवर-केन्द्रस्य अवैतनिकोऽध्यक्ष आसीत्।

अध्यक्षपदे कार्यं कुर्वाणोऽयं विद्वान् मेवानाम् इतिहासमपि लिखितवान्। परमां प्रतिष्ठां च प्राप्तवान्। बाबू श्यामसुन्दरदासः कस्यचित् कार्यस्य सम्पादनाय शास्त्रिमहोदयम् अमुं सेठ जुगलकिशोर बिड़ला महोदयस्य समीपं गन्तुमादिशत्। सन् १९२८ तमे ईस्वीये वर्षे अनेन आयुर्वेदाचार्य इत्युपाधिरलभत। पं. नन्दकिशोरः शास्त्री सम्बत्सरे १९७१ तमे वैक्रमाब्दे पट्टी-पञ्जाबनामकं स्थानं गत्वा सर्वप्रथमं चिकित्साकर्म प्रारब्धवान्। अत्र शास्त्रिमहोदयस्य सेवा वैतनिकरूपेण अविद्यत।

अस्मात् अनन्तरं पं. नन्दकिशोरः स्वकीयं निवासस्थानं भारतवर्षस्य राजधान्यां दिल्लीयां निर्मितवान्। दिल्लीयां सः 'ध्रुवसिद्धिनामकम्' औषधालयम् अपि प्रारब्धवान्। सनातनधर्मसभायां

भवतः बहुषु अवसरेषु व्याख्यानानि जातानि। पं. शास्त्री न केवलं संस्कृतस्य अपितु हिन्दी-भाषाया अपि श्रेष्ठतमो लेखक आसीत्। भवतः लेखाः समाचारपत्रेषु अपि प्रकाशिता अभूवन्।

पं. नन्दकिशोरः शास्त्री बुद्धिमान् सरलस्वभाववान् च आसीत्। तदीया मधुरभाषिता स्वच्छता च प्रशंसनीये आस्ताम्। यद्यपि शास्त्री महोदयः पुरुषार्थी आसीत्, किन्तु कादाचित्केन आलस्यवशात् कार्याद्विराममपि लभते स्म। सः किमपि कार्यम् उचितसमयेनैवारभ्य सर्वदा कालापगमे एव कार्यारम्भं करोति स्म। तस्य व्यक्तित्वे विद्यमाने उदारता सहनशीलता चेति उभे वस्तुतो विद्वन्मुखैः प्रशस्यतरे प्रतिभाति स्म।

कर्तृत्वम् - पं. नन्दकिशोरशास्त्रिमहोदयस्य काव्यरचनाकार्यं सम्वत्सरे १९८० तमे वैक्रमाब्दे प्रारब्धम्। अनेन महाभागेन धर्मतत्त्वादर्श-रीलहेटांकमीमांसादीनि पुस्तकानि रचितानि। वात्स्यायनकामसूत्रस्य भवान् हिन्दीटीकां लिखितवान्। रीलहेटांकमीमांसायां टांकवंशीयक्षत्रियाणाम् इतिहासो विद्यमानोऽस्ति। पं. शास्त्री-महोदयस्य 'धर्मतत्त्वादर्शः' संस्कृतविद्यालयानां केन्द्रीयपाठ्यक्रमेऽपि पाठ्यपुस्तकरूपेण स्वीकृतः आसीत्।

अमुष्य संस्कृते हिन्दां च लिखिताः नैकाः स्फुटकविताः अपि वर्तन्ते। काश्चन कविता मुद्रिता अपि सन्ति। शास्त्रिणः कविता ओजस्विनी भावपूर्णा च वर्तते। तस्य रचनासु प्रसादगुणस्य आधिक्यं दृश्यते। कुत्रचित् माधुर्यमपि द्रष्टुं शक्यते। तस्यां

काव्यगुणानां प्रयोगाद् अतिरिक्तं अलंकाराणां रसानां चापि उत्कृष्टः समावेशो विद्यते। पं. शास्त्रिविरचितानां वीररसस्य कवितानां श्रवणेनाद्यापि सामाजिकानां रोमाञ्चमुदञ्चति। अस्य संस्कृतकाव्यं हिन्दीकाव्यस्य अपेक्षया पर्याप्तमुत्कृष्टमस्ति।

पं. शास्त्रिणः कृतयो वर्तमानेऽनुपलब्धाः सन्ति। लक्ष्मीस्तुतिसन्दर्भे अष्टोत्तरशतमिताः श्लोका आसन् किन्तु पं. महेशचन्द्रद्वारा संपादिते 'जयविनोदे' षोडशतमे पृष्ठांके अष्ट श्लोका उद्धृताः प्रकाशिताश्च प्राप्यन्ते। एषु श्लोकेषु छन्दः आर्या गीतिः अलङ्कारश्चोपमा विद्येते। पं. शास्त्री लक्ष्मीं प्रार्थयते यत् यस्या दृष्टिः एकवारमपि स्वकीयभक्तेषु निपतिता भवेत्, तर्हि सा कल्पलतासदृशं तस्य दग्धमनोरथान् अपि पुनः अंकुरितान् करोति। एतादृशी प्रभावपूर्णा दृष्टिर्जयत्विति -

जयति सेन्दिरादृष्टिः सकृदपि
पतिता जनेषु करुणार्द्रा।
दग्धानप्यंकुरयति, तेषां
कल्पलतेव या मनोरथान्^१॥

पं. शास्त्रिमहोदयः कथयति, यत् यदा समुद्रस्य पुत्री लक्ष्मीः कृपापूर्णदृष्ट्या विद्वांसं नैव पश्यति, तावत् प्रकृष्टबुद्धिसम्पन्नोऽपि विद्वान् विपन्न एव जीवनं यापयति -

विद्वांसोऽपि विपन्ना तथाऽवसन्ना प्रबुद्धिसम्पन्नाः।
यावन्नाब्धिसुता तान्, विस्मैरैः प्रसभमीक्ष्यतां कटाक्षैः^२॥

कविः आत्मानं लक्ष्मीं पुरतः तुच्छं मनुते।
कथयति यद् ऐश्वर्यस्य लालसया देवा दानवाः चापि
भवदीया अनुचराः भवन्ति। भवत्याः चरणकमलयोः

मकरन्दस्य प्रापणार्थम् अहं क्षुद्रः पुरुषः
कृतश्रमोऽस्मि? अर्थात् अहं तस्य पुरतः अकिञ्चन
एवास्मि।

दिविषद्वैत्यतल्लजा दासायन्ते विभूतिलालसया।
क्वाहं क्षुद्रः पुरुषो लिप्सु स्वपादपद्ममकरन्दम्॥

लक्ष्म्याः प्रसादनविषये कवेः वक्तव्यमस्ति,
यत् सा लक्ष्मीः यस्मिन् अपि जने प्रसन्ना भवति, सः
निर्धनोऽपि नानाविधोच्चशिखरमारुह्य उच्चैस्तरान्
पयोधरान् स्पृशति, एतादृशे प्रसादे ऐश्वर्येण सह
नित्यम् आनन्दमाप्नोति -

अभ्रङ्गुषशिखरेषु लघुरपि
हर्म्येषु मोदते विभवैः।
यस्य प्रसीदति कमला,
दीनोद्धरणपटीयसी कदाचित्॥

अन्ते लक्ष्म्या शरणं प्राप्तुं कामयमानस्य पं.
शास्त्री-महोदयस्य कथनमस्ति यत् भो लक्ष्मि! अहं
महतां नरेन्द्राणां निरादरं कृत्वा अपमानपूर्वकं सर्वान्
देवान् चापि त्यक्त्वा त्वामुपास्ये। यदि भवती मम
उपेक्षां करोति, तदा अहं दीनः शरणमेव नैव प्राप्तुं
शक्ये अर्थात् मह्यं शरणप्रदाता कोऽन्यो भवितेति -

निरादृता महीपाला,
गीर्वाणा विनिकृताश्च सावज्ञम्।
औदास्यं श्रयसे चेत् शरणं
नोपलभेऽहमपदीनः॥

वैद्य-हजारीलालः शर्मा

आयुर्वेदस्य विज्ञातारः वैद्यवर्याः श्रीमन्तो
हजारीलालमहोदयाः मत्स्याञ्जलीये विद्वत्समाजे

अद्यापि स्मर्यन्ते। वैद्य हजारीलालमहोदयस्य जन्म
सन् १९२० तमे वर्षे राजस्थानराज्यस्य करौली
मण्डलान्तर्गते नादौती-उपमण्डलस्य सलावदग्रामे
बभूव। अस्य पितुर्नाम श्रीरामेश्वरप्रसाद दुबे अपि च
मातुर्नाम मूडीदेवी आसीत्। अस्य प्रारम्भिकी शिक्षा
स्वकीयग्रामे एव सम्पन्ना। तदनन्तरम् उच्चशिक्षालाभः
राष्ट्रीय-आयुर्वेदसंस्थाने जयपुरे संजातः।
आयुर्वेदाचार्योपाधिं सम्प्राप्यासौ राजकीयसेवाकार्यं
सम्प्राप्तवान्।

वैद्य हजारीलालः बाल्यकालादेव तीक्ष्णबुद्धिः
छात्रः आसीत्। गुरुजनानां हृदयेषु तदीयं स्थानं उच्चं
वर्ततेस्म। राजकीयसेवायां निरतोऽयं राजस्थानस्य
विविधमण्डलेषु स्वकीयसेवावृत्तिं सम्प्रददौ। वैद्य
हजारीलालः नूतनोपचारपद्धतीनां विकासं कृतवान्।

वैद्य श्री हजारीलालः उपचारविधयां
शल्यदिक्क्रियायाञ्च निपुणो विशेषज्ञ आसीदत एव
राज्यसर्वकारेणायं धन्वन्तरिपुरस्कारेण सभाजितः।
एषः स्वकीयकार्ये अहोरात्रं संलग्नो भूत्वा अनेकेषां
वृत्तपत्राणां पत्रिकाणां च सम्पादनं कृतवान्। अयं
महोदयः अश्मरीरोगस्य यातनानिवारणविधि-
मप्यन्विष्टवान्। एवञ्च नूतनपद्धतेः प्रादुर्भावो जातः,
अस्मात् कारणात् अनेके जनाः रोगमुक्ताः
समजायन्त। वैद्यमहोदयः रोगोन्मूलनेन समाजसेवां
कृत्वा पर्याप्तां प्रतिष्ठां लेभे।

सन्दर्भाः -

- | | |
|------------------------|---------------------|
| १. सुश्रुतसूत्र - १.१४ | २. चरकसूत्र - १.४२ |
| ३. चरकसूत्र - १.४९ | ४. चरकसूत्र - ३०.२८ |
| ५. जयविनोदः पृ. १६ | ६. जयविनोदः पृ. १६ |

अध्यात्मरामायणे वर्णितं भक्ति-मुक्तिस्वरूपम्

□ युगलकिशोरभारद्वाजः

वनवाससमये एकदा एकान्ते समुपस्थिते विनयावनतो भूत्वा पृष्ठवान् लक्ष्मणं यद् हे भगवन्! अहं भक्तिवैराग्यवृंहितं ज्ञानं विज्ञानसहितं ज्ञातु-मिच्छामि। अस्मिन् विषये नान्योऽस्ति श्रेष्ठवक्ता कृपया मे आचक्ष्व।

भगवता रामेण परं गुह्याद् गुह्यतरं, भक्तितत्त्वं प्रतिपादितम् यज्ज्ञात्वा सांसारिकं वैकल्पिकं भ्रमं सद्यो जहाति। आदौ अनात्मनि शरीरादावात्मबुद्धिः या भवति, सैव माया, तथैवासौ संसारः परिकल्प्यते।

हे कुलनन्दन! मायायाः द्वे रूपे निश्चिते-प्रथमा विक्षेपशक्तिरूपा। यया लिङ्गादिब्रह्मपर्यन्तं महत्तत्त्वादाराभ्य ब्रह्मादिपर्यन्तं सकलं स्थूल-सूक्ष्मात्मकं भेदकल्पनं सा विक्षेपशक्तिः वर्तते।

अपरा आवरणात्मिका शक्तिः द्वितीया- यया अखिलं विश्वं केवलं परमात्मनि, मायया कल्पितं, ज्ञानमावृत्य रज्जौ भुजङ्गवद् भ्रान्त्या यद्यत्स्मर्यते दृश्यते श्रूयते वा नरैः सदा असदेव हि तत्सर्वं यथा स्वप्ननोरथौ। अत्र देह एव हि संसारवृक्षस्य दृढं मूलं स्मृतम्। एतस्माद् कारणात् पुत्रदारादिसम्बन्धः तन्मूलः, अन्यथा आत्मनः देहस्य कः सम्बन्धी। देहस्तु स्थूलभूतानां पंचतन्मात्र-बुद्धिश्च अहंकार-सहिता दशेन्द्रियमनश्चैव चिदाभासात्मकसमूहः क्षेत्ररूपो देहः, मूलप्रकृतिरेव एतैर्विलक्षणो जीवः निरामयो परमात्मा तिष्ठति। अत्र भगवता कथितं 'जीवश्च परमात्मा च पर्यायो नात्र भेदधीः॥'

अत्र बुद्धिप्राणमनोदेहाहंकृतिभ्यो विलक्षणः चिदात्माहं नित्यशुद्धो बुद्ध एवेति निश्चयः। येन ज्ञानेन संवितं तज्ज्ञानं च मे विज्ञानं तदैवैतत् साक्षात् अनुभवेद्। आत्मा सर्वत्र पूर्णः स्याच्चिदानन्दात्म-कोऽव्ययः बुद्धयाद्युपाधिरहितः परिणामादि-विवर्जितः।

स्वात्मप्रकाशेन देहादीन् भासयन् सत्यज्ञाना-दिलक्षण एक एवाद्वितीयः, स्वप्नभ असङ्गः द्रष्टा विज्ञानेनावगम्यते।

आचार्यशास्त्रोपदेशाद् एतद् ऐक्यज्ञानं यदा भवेत् तदा जीवात्मनोः भेदमूला अविद्या स्वयमेव कार्यकारणैः सहैव परमात्मनि लीयते। सावस्था मुक्तिरित्युक्ता। इदं मोक्षस्वरूपम्। मोक्षमेतदुपचार-मात्रम्, यथार्थरूपे आत्मनो मुक्तावस्था आगन्तुका नैव, स तु सदैव मुक्तः।

एतज् ज्ञानविज्ञान-वैराग्यसहितं भगवत्स्वरूपं मद्भक्तिविमुखात्मनां कृते दुर्लभं मन्ये।

मत्सेवा, मद्भक्तानां सङ्गो, मत्पूजापरिनिष्ठा मम नामानुकीर्तनं एवं सततयुक्तानां मद्भक्तिरव्यभि-चारिणी मयि संजायते। कथितं भगवता -

'अतो मद्भक्तियुक्तस्य ज्ञानं विज्ञानमेव च।
वैराग्यं च भवेच्छीघ्रं ततो मुक्तिमवाप्नुयात्॥'

- पूर्व-अतिरिक्तनिदेशक आयुषविभागे

मो. ९८२९४१०७८१

रामस्तुति: (सप्तश्लोकी)

□ सुरेशचन्द्रगुप्तः

रामःकोशलनन्दनो विजयतां, रामं भजेऽहं सदा,
रामेण प्रथितः सतां सुमहिमा, रामाय सिद्ध्यै नमः।
रामात् कोऽपि परस्तु न त्रिभुवने, रामस्य सेवा भवेत्।
रामे मे हृदयं रमेत सततं, भो राम !रक्षेत् सदा॥१॥

रामं भजेऽहं जनकात्मजेशम्,
सर्वेष्टदं तं करुणानिधानम्।
यस्याश्रये नास्ति विपत्तिरेका,
रामः स रक्षेत् सकलापदाभ्यः॥२॥

चैत्रमासे शुभे पक्षे, पूतायां नवमीतिथौ।
श्रीरामस्य जनिर्जाता, सर्वेभ्यो मङ्गलप्रदा॥३॥

रमेशं सुरेशं परेशं युगेशम्,
नरेशं मुनीशं विधीशं, शिवेशम्

महेशं श्रुतीशं, पुराणोक्तदेवम्,
भजेऽहं सदा भक्तसंतापहं तम्॥४॥
दशरथसुतं रामं, भक्तानामार्तिनाशनम्।
भवाब्धिं तरितुं बन्दे तारय मृत्युलोकतः॥५॥

दाता समस्तमनसेप्सितकामनानाम्,
हर्ता च विश्वभुवने सकलापदानाम्।
पाता भवाब्धिगतपीडितमानवानाम्,
रामो ह्यवतु त्रिविधतापभयात् समस्तात्॥६॥

सलक्ष्मणं राघवमाजिमर्दनं,
देवीं च सीतां जनकात्मजां ताम्।
तथाञ्जनेयं प्रणमामि शीर्ष्णां,
हरन्तु बाधाः सकलापदश्च॥७॥

वसन्तो वर्तते पूज्यः

□ महेशनारायणशास्त्री

अहो! कुसुमाकरो नव्यः,
ऋतूनामागतो भव्यः।
भृङ्गाणां राजते निवहः,
सुमेषु मधु पिबन्मधुरः।
वसन्तो दृश्यते रम्यः,
अहो! कुसुमाकरो
कोकिलो मधुरवं कुरुते,
समाश्रित्याग्रनगशाखां,
वसन्तो वर्तते श्रव्यः।
अहो! कुसुमाकरो
केकया केकी वितनोति,
सुशोभामृतगणेशस्य।

वसन्तो वर्तते शोभ्यः,
अहो! कुसुमाकरो
ऋत्वीश! कोकिलमित्र!
कुर्वे ते स्वागतं भद्र!
वसन्तो नित्यमभिनन्दः।
अहो! कुसुमाकरो
नीयते पुष्पजो गन्धो
वायुना सर्वतो बन्धो!
वसन्तो नासिकापेयः।
अहो! कुसुमाकरो
केदारस्सस्यसम्भरितः,
पुष्पपत्रैस्समं हरितः,
वसन्तो राजते हृष्यः।

अहो! कुसुमाकरो
नन्दति जनगणस्सकलः,
प्रपीय सुरभिजां शोभां,
वसन्तो वर्तते हृद्यः।
अहो! कुसुमाकरो
सुमतिदां शारदां वरदां,
पूजये ज्ञानदामम्बां।
वसन्तो वर्तते पूज्यः
अहो! कुसुमाकरो

— कुरेड़ा, टोंक, राजस्थानम्

समाचरितः डॉ.भीमराव-अम्बेडकरजयन्त्युत्सवः

बिहारराज्यान्तर्गते दरभङ्गाजनपदे कविनागार्जुनजन्मभूमौ तरौनीग्रामेऽवस्थितेन कामेश्वरसिंहदरभङ्गासंस्कृतविश्वविद्यालयस्याङ्गी-भूतेन नागार्जुन-उमेश-संस्कृतमहाविद्यालयेन डॉ.भीमराव-अम्बेडकरजयन्त्याः पूर्वसन्ध्यायाम् अम्बेडकरजयन्तीमभिलक्ष्य एकस्य कार्यक्रमस्य आयोजनं कृतम्। कार्यक्रमस्याध्यक्ष्यं निर्वहता महाविद्यालयस्य प्रभारीप्रधानाचार्येण डा.रामसंयोग-रायमहोदयेन छात्रानुद्बोधयता सामाजिकन्यायस्य संवैधानिकनैतिकतायाश्च प्रासङ्गिकताविषये स्वविचाराः प्रकटीकृताः। एतैः शिक्षितो भवेत्, संगठितो भवेत्, सङ्घर्षञ्च कुर्यात् इति

अम्बेडकरमहोदयस्य महत्वपूर्णं वक्तव्यं रेखाङ्कितं कृतम्। कार्यक्रमस्य सञ्चालनं कुर्वता महाविद्यालयस्य दर्शनविषयकसहायक-प्राध्यापकेन डॉ.छबिलालन्यौपानेवर्येण डॉ. भीमराव-अम्बेडकरस्य सामाजिकयोगदानस्य विषये सम्बोधयन् उक्तं यत् - अद्यत्वेऽपि तस्य संवैधानिकसामाजिकविचाराः स्वीकर्तुम् आवश्यकाः येन वयं समृद्धम्, समानभावपूर्णम्, न्यायपूर्णञ्च च समाजम् अग्रेसरं कर्तुं शक्नुयाम। महाविद्यालयस्य अन्यैः शिक्षकै रपि अम्बेडकरविषयकाः स्व-स्वविचाराः उपस्थापिताः।

- प्रबन्धसम्पादकः



ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 250/-, पंचवर्षीय शुल्क 1100/-, आजीवन सदस्यता (15 वर्ष) शुल्क 3100/- मात्र है। आप केनरा बैंक की किसी भी शाखा में जाकर हमारे निम्नलिखित खाते में राशि जमा करा कर जमा रसीद की फोटो प्रति ई-मेल से या डाक द्वारा भिजवा दें।

खाते का नाम - भारतीयसंस्कृतप्रचारसंस्थान

खाता संख्या - 2139101912498

IFS Code - CNRB0002139

नवीनकवितासङ्ग्रहः

□ महामहोपाध्यायदेवर्षिकलानाथशास्त्री

प्रधानसम्पादकः

विश्वस्य प्राचीनतमभाषात्वेन विश्वविदितायामपि संस्कृतभाषायां ज्ञानविचारणायां, साहित्यसर्जने, काव्यशैली निवेशने च नवीनतमप्रवृत्तीनां प्रसारो यथायथं परिदृश्यते इति तथ्यं चमत्कारजनकत्वेन सुपरिचितम्। नाट्यशास्त्रक्षेत्रे यथा नूतनध्वनि-नाटकानां, चलचित्ररूपकाणां च नवीनाः प्रवाहाः संस्कृते प्रसरन्तः परिदृष्टाः साहित्यरसिकैस्तथैव काव्यरचनाक्षेत्रेऽपि नूतनानां काव्यविधानां प्रसारा अपि सुमहत्यां संख्यायां परिदृष्टाः संस्कृते। छन्दोमुक्तरचनानां नूतना विधाः, जापानीय कविता शैल्या हाइकु-तान्का प्रभृति शैलीनां रचनाः संस्कृते नियमितरूपेण सृज्यन्ते, प्रकाश्यन्ते चेति भारत्याः समीक्षास्तम्भे वीक्षितमेव स्यात् पाठकैः।

एवं विधासु नूतनकाव्यरचनासु सुप्रथितस्य कविवर्यस्य, केन्द्रीयसाहित्यअकादमी पुरस्कृतस्य विद्वत्प्रवरस्य प्रो. अरुणरञ्जनमिश्रस्य नवीना छन्दोमुक्तकाव्यरचना 'कज्जलसूर्येऽर्धदृश्या' सद्य एव प्रकाशमाप्ताऽस्ति। कविवर्यस्यास्य 'तव जवाधर-मन्मथरेखासु 'नेत्रप्रान्ते निस्पन्दसभयः' परिचर्चिता-श्चाभूवन्।

नवीनोऽयं कवितासङ्ग्रहः पूर्णतो नूतायां क्रान्तिकारिविधायां सृष्टोऽस्ति, 'उत्तराधुनिक' शैल्यामियं काव्यविधा छन्दोमुक्ताऽस्ति नूता भावनाः प्रकाशयति, नूतनां शैलीं प्रकटयति। रचनासङ्ग्रह-स्यास्य प्रथमे भागे (पूर्वार्धे) 'कज्जलसूर्यः' इत्यभिधानेन 35 रचनाः प्रकाशिताः सन्ति। द्वितीये भागे (उत्तरार्धे) 'अर्धदृश्या' इत्यभिधानेन 24 रचनाः

प्रकाशिताः सन्ति। एवं 59 रचनाः अत्र परिदृश्यन्ते। रचना शैली सर्वथा नूतना वर्तते इति परिचिन्वन्त्येव पाठकाः कवेरस्य। एकमुदाहरणमेव पर्याप्तं स्यात् सप्तम्याः काव्यरचनायाः प्रारम्भिकस्यांशस्य-

'कदम्ब सुरभिरेकदा याचितवत्यासीद्

आश्लेषाग्नि, रूपस्य करुणाम्।

सोऽन्यद्य निघञ्जशैत्यारण्ये शरणार्थिशिशुः।'

इत्थं छन्दोमुक्त-क्रान्तिकारि-नूतनविधायां विशिष्टा 'उत्तराधुनिक' काव्यरचनाः पठ्येरन् 59 प्रसङ्गेषु। प्रतिप्रसङ्गं शीर्षकं नूतनं प्रत्तमस्ति 'निशब्दा चन्द्रिकावृष्टिः' अधुना तुषारवृष्टिः' कुत्र गतं सखि तद्दिनम्' 'अद्याहमर्धदृश्या' इत्यादि।

आवरणपृष्ठे गुजरातसंस्कृतअकादम्या अध्यक्ष-चरस्य विद्वद्वर- डॉ. गौतमभाईपटेलवर्यस्य प्रशंसात्मिका टिप्पणी हिन्दां मुद्रिताऽस्ति, पुस्तकस्य प्रारम्भे काशी हिन्दूविश्वविद्यालय संस्कृतविभागा-चार्यस्य प्रो.गोपबन्धुमिश्रस्य संस्कृते 'आमुखम्' मुद्रितमस्ति, अन्ते भुवनेश्वरस्य विदुषो डॉ. सुभाषचन्द्रदाशस्य आङ्गलभाषायां विस्तृतो विवेचन- लेखः 'New Aesthetics and New Art in Post-Modernist Sanskrit Poems' शीर्षको मुद्रितोऽस्ति। वर्धाप्यते विख्यातः कविवर्यः प्रो. अरुण रञ्जन मिश्रो नूतनप्रकाशनस्यास्योपलक्ष्ये।

कज्जलसूर्येऽर्धदृश्या कविः अरुणारञ्जन मिश्रः, प्रकाशक पंकज पुस्तक मंदिर, 77/1, ईस्ट आजाद नगर, दिल्ली-51, पृ. सं. 168, मूल्यम् 695।

मयि श्रीः श्रयतां यशः

□ डॉ. राजेश्वरी भट्टः

कर्मठता-उदारता-दूरदर्शिता-सरलता, सहिष्णुता, प्रबंधनकुशलतादिभिर्विशिष्टैर्गुणैः सारवती, लक्ष्यं प्रति सततं अग्रे गच्छन्ती औद्योगिकक्षेत्रे विश्वे विश्रुता, जिन्दलसमूहस्य अध्यक्षपदमलंकुर्वती, श्रीमती सावित्री जिन्दल 'राष्ट्रे धनाधिष्ठात्रीषु नारीषु शीर्षस्थाने वर्तते। बहुमुखीप्रतिभासम्पन्ना कीर्तिकाया 'सावित्री जिन्दल' 1950 तमे वर्षे 'असमराज्ये' 'तिनसुकियानगरे' सामान्ये वैश्यपरिवारे जनिमलभत। पारम्परिके मारवाडी परिवारे सामान्यशिक्षाप्राप्त्यनन्तरं सावित्रीदेव्या 1970 तमे वर्षे विवाहो विहितः। 17 अप्रेल 1930 तमे वर्षे 'हिसार'नगरे कृषकपरिवारे गृहीतजन्मनः सावित्र्याः सहचरस्य 'ओमप्रकाशजिन्दल-महाभागस्य' बाल्यादेव औद्योगिकक्षेत्रे महती रुचिरासीत्। महता श्रमेण, परया निष्ठया च अचिरेण 'ओमप्रकाश जिन्दलः' औद्योगिक जगति 'स्टीलकिंग' इति भव्योपाधिना प्रभूतां कीर्तिमकलयत्। जिन्दलमहोदयेन विश्वस्य अनेकेषु देशेषु स्टील, सीमेन्ट, ऊर्जासम्बन्धीनि प्रतिष्ठानानि स्थापितानि। एतदतिरिक्तं राजनीतिक, सामाजिक, आध्यात्मिकेषु अन्यसार्वजनिक-कार्येष्वपि जिन्दलमहोदयस्य विशिष्टं योगदानमासीत्। दुर्भाग्येन 2005 तमे वर्षे हरियाणाराज्ये मंत्रिपदे प्रतिष्ठितस्य 'स्टीलकिंग' ओमप्रकाशमहोदयस्य हैलीकॉप्टर दुर्घटनायां आकस्मिकं निधनं जातम्। गृहलक्ष्म्याः सावित्रीदेव्याः कृते दुर्घटनेयं भूकम्प इव भयङ्करा आसीत्। 35 वर्षाणि यावद् गृहव्यवस्थासु व्यस्ता उच्चशिक्षाप्रप्त्यै महाविद्यालयस्य द्वारेऽपि न प्रविष्टा, 55 वर्षीया, सरलस्वभावा 'सावित्री-जिन्दल' वज्रप्रहारेणानेन किंकर्तव्यविमूढा जाता।

गृहे नवअपत्यानां भविष्यनिर्माणं, देशविदेशेषु स्थापितानां औद्योगिकप्रतिष्ठानानां सुव्यवस्था असिधाराव्रतमिव अति दुष्करमासीत्। एवंगतेऽपि दिवंगतेन भर्त्रा स्थापितस्य विराट्-वटवृक्षस्य संरक्षणाय, गृहे अपत्यानां जीवननिर्माणाय सावित्री सर्वं सुकरं कृतवती। सम्प्रति सावित्रीजिन्दल मनोवाक्यायकर्मभिः जिन्दलसमूहस्य समस्त-कार्यजातानां संवर्द्धने, संरक्षणे च समर्पिता जाता। औद्योगिकसंस्थानानां संरक्षणेन सह 'सावित्री जिन्दल' नारी-समुन्नयन-शिक्षा-सामाजिक-राजनीतिक, आध्यात्मिकेषु गतिविधिषु सेवां प्रदाय प्रचुरेण धनेन सह यशोऽपि अर्जितवती। 2023 तमे वर्षे धनकुबेराणां गणनाप्रसंगे 'सावित्री जिन्दल' अम्बानी परिवारादपि अग्रे जाता। 2013 तमे वर्षे सावित्री जिन्दल कुशल नेतृत्वेन हरियाणा सर्वकारे मन्त्रिपदे निर्वाचिता जाता। राज्ये शिक्षायाः सर्वाङ्गीणविकासाय अनेकेषाम् शिक्षामन्दिराणां स्थापनां कृतवती। नारीशक्तिकरणस्य दिशायां प्रशंसनीयेभ्यः कार्येभ्यः सावित्री जिन्दल महाभागा अखिलभारतीयतेरापन्थमहिलामण्डलेन 'आचार्य तुलसी कर्तव्य' पुरस्कारेण पुरस्कृता जाता। अस्मिन् क्रमे 'एशिया अफ्रीका विजनेस सोशियल फोरम' इति अन्ताराष्ट्रियसंस्थानेनाऽपि सावित्री-जिन्दल सम्मानिता जाता। सावित्री जिन्दल जीवनस्य विभिन्नक्षेत्रेषु सामञ्जस्यं स्थापयन्ती आदर्श नारी वर्तते। सावित्र्या मतेन जिन्दलसमूहस्य अन्ताराष्ट्रियस्तरे सफलताया मूलं परिवारस्य एकता, समरसता एवं समर्पणं वर्तते। सावित्री जिन्दल-महाभागायाः चत्वारः पुत्रा व्यापारक्षेत्रे पारंगताः सन्ति। राष्ट्रस्य धनदेवीषु अग्रगण्या सावित्रीजिन्दल अतिविनम्रा वर्तते। 73 वर्षदेशीया 'सावित्री जिन्दल' महाभागा अधूनाऽपि

सार्वजनिककार्येषु व्यापृता लोकेऽनुकरणीया प्रेरणीया च वर्तते।

हिन्दी अनुवाद

कर्मठता-उदारता-दूरदर्शिता-सरलता-सहिष्णुता-प्रबन्धन कुशलता आदि विशिष्ट गुणों के कारण सारवती, लक्ष्य के प्रति निरन्तर अग्रेसर, औद्योगिक क्षेत्र में विश्व में विश्रुत, 'जिन्दल समूह' के अध्यक्ष पद पर सुशोभित श्रीमती सावित्री जिन्दल राष्ट्र की धनदेवियों में शीर्ष स्थान पर हैं। बहुमुखी प्रतिभा सम्पन्ना, कीर्तिकामा सावित्री जिन्दल का जन्म 1950 ई. में 'असम' राज्य के 'तिनसुकिया' नगर में सामान्य वैश्य परिवार में हुआ था। पारम्परिक वैश्य परिवार में सामान्य शिक्षा प्राप्त करने के बाद ही सावित्री देवी का विवाह 1970 में सम्पन्न हुआ। सावित्री के पति ओमप्रकाश जिन्दल का जन्म 17 अप्रैल 1930 ई. में कृषक परिवार में हुआ था। बाल्यकाल से ही औद्योगिक क्षेत्र में महती रुचि थी। घोर श्रम एवं परमनिष्ठा से शीघ्र ही ओमप्रकाश मित्तल ने औद्योगिक क्षेत्र में 'स्टील किंग' जैसी भव्य उपाधि प्राप्त की। जिन्दल महोदय के द्वारा विश्व के अनेक देशों में स्टील, सीमेन्ट, ऊर्जा सम्बन्धी अनेक प्रतिष्ठानों की स्थापना की गई। इसके अतिरिक्त अनेक राजनैतिक, सामाजिक, आध्यात्मिक एवं अन्य सार्वजनिक कार्यों में भी जिन्दल महोदय का विशिष्ट योगदान था। दुर्भाग्य से 2005 ई. में हरियाणा राज्य के मंत्री पद पर प्रतिष्ठित 'स्टील किंग' महोदय का हेलीकॉप्टर दुर्घटना में आकस्मिक निधन हो गया। सावित्री देवी के जीवन में घटित यह दुर्घटना भूकम्प की भाँति भयङ्कर थी। 35 वर्षों तक घर की व्यवस्थाओं में व्यस्त, उच्च शिक्षा प्राप्ति के लिए महाविद्यालय के द्वार से भी अपरिचित 55 वर्ष की सरल प्रकृति सम्पन्ना सावित्री जिन्दल इस वज्रप्रहार से किंकर्तव्य विमूढ़ हो गई। घर में नौ बच्चों का भविष्य निर्माण, देशविदेश में स्थापित औद्योगिक प्रतिष्ठानों की सुव्यवस्था 'असिधाराव्रत' की भाँति अति

दुष्कर थी तथापि दिवंगत पति के द्वारा स्थापित वटवृक्ष के संरक्षण के लिए एवं घर में बच्चों के जीवन निर्माण के लिए सावित्री जिन्दल मन, वचन, तन एवं कर्म से जिन्दल समूह की समस्त गतिविधियों के संवर्धन एवं संरक्षण के लिए समर्पित हो गई। औद्योगिक संस्थानों के संरक्षण के साथ सावित्री जिन्दल ने नारी समुन्नयन, शिक्षा, सामाजिक, राजनैतिक-आध्यात्मिक गतिविधियों में सहयोग प्रदान कर प्रभूत धनार्जन के साथ यश भी अर्जित किया। 2023 ई. में धनकुबेरों की गणनाप्रसंग में सावित्री जिन्दल अम्बानी परिवार से भी आगे रहीं। 2013 ई. में सावित्री जिन्दल कुशल नेतृत्व के सामर्थ्य से हरियाणा सरकार में मन्त्रीपद पर निर्वाचित की गई। राज्य में शिक्षा के सर्वाङ्गीण विकास के लिए सावित्री जिन्दल ने अनेक शिक्षा मन्दिरों की स्थापना की। नारी सशक्तिकरण की दिशा में प्रशंसनीय कार्यों के लिए सावित्री जिन्दल 'अखिल भारतीय तेरापंथ महिला मण्डल' के द्वारा 'आचार्य तुलसी कर्तव्य' पुरस्कार से सम्मानित हुई। इसी क्रम में 'एशिया अफ्रीका बिजनेस सोशियल फोरम' नायक अन्तरराष्ट्रीय संस्थान के द्वारा भी सावित्री जिन्दल का भव्य सम्मान किया गया। जीवन के विविध क्षेत्रों में सामञ्जस्य स्थापित करती हुई सावित्री जिन्दल आदर्श नारी हैं। 'सावित्री जिन्दल' 'जिन्दल समूह' की अन्तरराष्ट्रीय स्तर पर सफलता, एकता एवं समरसता का श्रेय अपने परिवार की एकता, समरसता एवं समर्पण को ही समर्पित करती हैं। सावित्री जिन्दल के चारों पुत्र व्यापार क्षेत्र में पारंगत हैं। राष्ट्र की धनदेवियों में अग्रगण्य सावित्री जिन्दल अति विनम्र स्वभाव की हैं। 73 वर्ष की आयु में अभी भी सार्वजनिक कार्यों के प्रति समर्पित, यशस्विनी सावित्री जिन्दल लोक में अनुकरणीया एवं प्रेरणीया हैं।

- पूर्व-संस्कृतविभागाध्यक्षा,
लालबहादुर-शास्त्री कॉलेजः, जयपुरम्।

दधिन्नपुसं प्रत्यक्षो ज्वरः

□ प्रो. बनवारीलालगौडः

राष्ट्रपतिसम्मानितः, पूर्व-कुलपतिः

देहिनःप्रतिदिनमेवाहारं गृह्णन्ति। केषाञ्चि-
दन्नानां, शाकानां, फलानामन्येषां वा द्रव्याणां
प्रयोगः केन जनेन केन विधिना कस्मिन् काले
करणीयः केन च कदा न करणीय इति
त्वायुर्वेदीयैराचार्यैः विस्तरेण निर्दिष्टः। भारतदेशे
तु विधिविहितानामाहाराणां पेयानाञ्च पारम्परिक-
रूपेण प्रचलनमपि सिद्धान्तानुरूपमासीदस्त्यपि
च।

शरीरधारी प्रतिदिन ही आहार को ग्रहण करते हैं, कुछ
अन्नों का, शाकों का, फलों का या अन्य द्रव्यों का
प्रयोग किस व्यक्ति के द्वारा किस विधि से किस समय
में करने योग्य होता है और किसके द्वारा कब करने
योग्य नहीं होता है यह तो आयुर्वेद के आचार्यों के
द्वारा विस्तार से निर्दिष्ट किया गया है। भारत देश में तो
विधि से निर्दिष्ट आहार-द्रव्यों का और पेय-द्रव्यों का
पारम्परिक रूप से प्रचलन भी सिद्धान्त रूप में था
और है भी।

किन्तु वर्तमानकाले हि बहवः जनाः पारम्परि-
कानाहारजातान् पेयांश्च परित्यज्य सिद्धान्तान्
विहाय यदृच्छ्या येन केनापि जनेन विनिर्मितानां
तदनन्तरञ्चानुसृत्य तेषामन्नपानानां विनिर्माणं
सेवनञ्च केवलं जिह्वालौल्यमनुसृत्य स्वेच्छया
निर्बाधरूपेण कुर्वन्त्यनिच्छया च शरीरबाध-
कानां सोपद्रवाणां याप्यस्वरूपात्मकानामथ-

वाऽसाध्यानां कृच्छ्रसाध्यानां वा रोगाणामवाप्तिं
कुर्वन्ति। एतद्धि नोचितम्, भोजनन्तु देशका-
लाद्यनुरूपमेव करणीयम्, विषयमिममधिकृत्य
मयापि च समये समये बहवः लेखाः लिखिताः
भारतीपत्रिकायाञ्च प्रकाशिता अपि, अवशिष्टा-
नामपि लेखनं शनैः शनैः करिष्यामि।

किन्तु वर्तमानकाल में निश्चित रूप से बहुत से लोग
पारम्परिक आहार-द्रव्यों को और पेयों को त्याग कर
सिद्धान्तों को छोड़कर यदृच्छ से (संयोगवश यों ही)
जिस किसी भी व्यक्ति के द्वारा विनिर्मित और उसके
बाद उसका अनुसरण करके उन अन्नपानों का निर्माण
और सेवन केवल जिह्वा के लौल्य का अनुसरण
करके स्वेच्छ से निर्बाध रूप से करते हैं और न चाहते
हुए भी शरीर की बाधा करने वाले, उपद्रवसहित
याप्यस्वरूप वाले अथवा असाध्य अथवा कृच्छ्रसाध्य
रोगों को प्राप्त करते हैं। यह उपयुक्त नहीं है, भोजन तो
देश-काल इत्यादि के अनुरूप ही करना चाहिए, इस
विषय को ध्यान में रखकर मेरे द्वारा भी समय-समय
पर बहुत से लेख लिखे गए हैं और भारती पत्रिका में
प्रकाशित भी हुए हैं, जो अवशिष्ट इस तरह के लेख हैं
उनका भी लेखन धीरे-धीरे करूंगा।

यो हि लेखः मयाधुना प्रस्तूयते स तु
विरुद्धाहारस्योत्कृष्टमुदाहरणं वर्तते। विरुद्धाहार-
मधिकृत्य संहिताकारैर्महर्षिभिरन्यैरपि च विद्वद्भिः

यथाकालं विलिख्य जनानां सम्मुखे सोदाहरणं वर्णनं प्रस्तुतम्। तैर्यल्लिखितं तत्त्वति विस्तरेण वर्तते, तमनुसृत्याहमेकस्मिन् द्वयोः त्रिषु वा लेखेषु संक्षेपेण पश्चाल्लिखिष्यामि, किन्त्वस्मिँल्लेखे तु वर्तमानकाले बहुप्रचलितो विरुद्धाहारात्मकः

दधित्रपुसयोः संयोगात्मकः प्रयोगो न करणीय इत्यधिकृत्य किञ्चित् स्तौमि।

जो लेख मेरे द्वारा अब प्रस्तुत किया जा रहा है वह तो विरुद्धाहार का उत्कृष्ट उदाहरण है। विरुद्धाहार को ध्यान में रखकर संहिताकार महर्षियों और अन्य विद्वानों ने यथासमय लिखकर लोगों के सामने उदाहरणसहित वर्णन प्रस्तुत किया है। उनके द्वारा जो लिखा गया है वह तो अतिविस्तार से है, उसका अनुसरण करके मैं एक लेख में अथवा दो में अथवा तीन लेखों में संक्षेप में बाद में लिखूंगा, किन्तु इस लेख में तो वर्तमानकाल में अत्यधिक प्रचलित विरुद्धाहारस्वरूप वाले दही और खीरे के संयोगात्मक प्रयोग को नहीं करना चाहिए, इसको ध्यान में रखकर कुछ प्रस्तुत कर रहा हूँ।

एतद्धि संयोगविरुद्धात्मकः प्रयोगः, न च कुत्रापि संहितास्वन्येषु च प्रसिद्धेष्वायुर्वेदीयेषु ग्रन्थेषु-ल्लिखितो वर्तते। संहितासु यत्र हि संयोगादिक-मधिकृत्योदाहरणानि प्रस्तुतानि सन्ति न तत्र दधित्रपुसयोः संयोगात्मकोल्लेखो वर्तते। डिण्डिमघोषपूर्वकन्त्वहं कथने समर्थो नास्मि, यतो हि विविधानि हि शास्त्राणि भिषजां प्रचरन्ति लोके। किन्तु सुमहद्यशस्विधीरपुरुषा-

सेवितेष्वर्थबहुलेष्वाप्तजनपूजितेषु सुप्रणीतसूत्र-भाष्यसङ्ग्रहक्रमात्मकेषु च प्रचलितेषु ग्रन्थेषु प्रसिद्धासु च व्याख्यासु नैवावलोक्यते दधित्रपुसयोः संयोगात्मकं किमपि व्यञ्जनम्। कस्मिँश्चिद्वन्थे यदि चास्ति तत्त्वन्वेषणीयमस्ति। किन्तूल्लेखनीयमेतदस्ति यत् 'पातञ्जल-महाभाष्ये'ऽनयोः संयोगः रोगनिमित्तात्मकरूपेण निर्दिष्टो भाष्यकारेण।

यह संयोगविरुद्ध स्वरूप का प्रयोग कहीं पर भी संहिताओं में अथवा अन्य प्रसिद्ध ग्रन्थों में उल्लिखित नहीं है। संहिताओं में जहाँ संयोग इत्यादि को ध्यान में रखकर उदाहरण प्रस्तुत किए गए हैं वहाँ पर दही और खीरे का संयोगात्मक उल्लेख नहीं है। डिण्डिमघोषपूर्वक तो मैं कहने में समर्थ नहीं हूँ, क्योंकि अनेक प्रकार के शास्त्र लोक में प्रचलित हैं किन्तु जो अत्यधिक यशस्वी धीर-पुरुषों के द्वारा सेवित हैं उनमें और अनेक विषयों से युक्त तथा आप्तजनों के द्वारा पूजित उन ग्रन्थों में तथा अच्छी प्रकार से निर्मित किए गए सूत्र, भाष्य और संग्रह इत्यादि क्रमात्मक रूप में प्रचलित ग्रन्थों में और प्रसिद्ध व्याख्याओं में दही और खीरे का संयोगात्मक कोई भी व्यञ्जन देखने में नहीं आता है, किसी ग्रंथ में यदि है भी तो वह तो अन्वेषणयोग्य है किन्तु यह उल्लेखनीय है कि पातञ्जल महाभाष्य में भाष्यकार के द्वारा इनका संयोग रोगनिमित्तात्मक रूप में निर्दिष्ट है।

कथयति च भाष्यकारः-

स तर्हि निमित्तशब्द उपादेयः, नह्यन्तरेण निमित्त-

शब्दं निमित्तार्थो गम्यते? अन्तरेणापि निमित्त-
शब्दं निमित्तार्थो गम्यते। तद्यथा- दधित्रपुसं
प्रत्यक्षो ज्वरः, ज्वरनिमित्तमिति गम्यते।
नड्वलोदकं पादरोगः, पादरोगनिमित्तमिति
गम्यते। आयु-धृतम्, आयुषो निमित्तमिति
गम्यते। अथवाकारो मत्वर्थीयः। अभ्यस्तम-
स्मिन्नस्ति सोऽयमभ्यस्तः, अभ्यस्तस्येति।
(व्याकरणमहाभाष्यम् खंड 6, अध्या.6,
प्रथमःपादः आ.2 सूत्रं 32)

और भाष्यकार कहते हैं कि-

अर्थात् तो फिर निमित्त शब्द उपादेय है (इस का
प्रयोग किया जावे), क्या निमित्त शब्द के प्रयोग के
विना निमित्त अर्थ प्रतीत नहीं होगा? (प्रश्न को
उपस्थित करने के बाद स्वयं भाष्यकार ही कहते हैं
कि) निमित्त शब्द के प्रयोग के विना भी निमित्त अर्थ
प्रतीत होता है, जैसे दही और खीरा प्रत्यक्ष रूप से
ज्वर है, ज्वर का कारण है यह जाना जाता है, नड्वल
का पानी (शरकण्डों में एकत्रित पानी) प्रत्यक्ष रूप से
पादरोग है, (इसका तात्पर्य है कि) पादरोग का कारण
है यह जाना जाता है। घी तो आयु है यहाँ भी आयु का
कारण है यह समझा जाता है। (यहाँ निमित्त शब्द के
प्रयोग को किए विना भी निमित्त अर्थ समझा
जाएगा)। अथवा अकार मत्वर्थीय है। अभ्यस्त
इसमें है वह यह अभ्यस्त है।

अत्र 'अभ्यस्त शब्दे' 'अर्श आदिभ्योऽच्' 5/2/
127 इत्यनेन मत्वर्थे अ प्रत्ययोऽस्ति, अनेन
शब्दरूपे परिवर्तनं न भवति, पुनरपि मत्वर्थस्तु

प्रकटो भवति, अत एवास्यार्थ एवं भवति यद्
अभ्यासस्य कारणताऽत्र विद्यते यत्र हि ह्य
धातुरेवाभ्यस्तः। अत्र हि निमित्तशब्दो कारणार्थे
प्रयुक्तोऽस्ति।

अभ्यस्त शब्द में 'अर्श आदिभ्योऽच्' 5/2/127
से मत्वर्थ में अ प्रत्यय है, इससे शब्दरूप नहीं बदलता
पर मत्वर्थ प्रकट होने लगता है, अतः इसका अर्थ इस
प्रकार से होता है कि अभ्यास की कारणता यहाँ पर है
जहाँ ह्य धातु ही अभ्यस्त होगी। यहाँ निमित्त शब्द
कारण के अर्थ में प्रयुक्त है।

भाष्यकारः 'दधित्रपुसं प्रत्यक्षो ज्वरः' इत्यादीनि
त्रीण्युदाहरणान्यत्र दत्त्वा एतदेवौचित्यं स्पष्टयति
यन्निमित्तशब्दस्य प्रयोगं विनापि निमित्त-
स्यार्थोऽत्र गम्यते।

भाष्यकार 'दधित्रपुसं प्रत्यक्षो ज्वरः' इत्यादि तीन
उदाहरण यहाँ देकर निमित्त शब्द के विना ही निमित्त
शब्द के अर्थ को गृहीत करने का औचित्य स्पष्ट करते
हैं।

स्पष्टरूपेण व्याकरणस्य विषयो ह्ययम्, मत्वृते
त्वत्र केवलमेतान्युदाहरणान्येव विचारणीयानि
सन्ति, यतो ह्येतान्यायुर्वेदविषयसम्बन्धीनि सन्ति,
यद्यपि चरकसुश्रुतवाग्भटादिभिरन्यैश्च विद्वद्भि-
रुदाहरणान्येतानि नैवोद्धृतानि, पुनरप्येतानि
विरुद्धाहारसम्बन्धीनि तु सन्त्येव। अत्र
भाष्यकारेण 'दधित्रपुसं प्रत्यक्षो ज्वरः' इति
यत्प्रोक्तं तद्विरुद्धाहारस्योदाहरणमस्ति।

यह स्पष्ट रूप से व्याकरण का विषय है, मेरे लिए तो

यहाँ पर केवल ये उदाहरण ही विचारणीय हैं क्योंकि ये आयुर्वेद के विषय से सम्बन्धित हैं, यद्यपि चरक, सुश्रुत और वाग्भट इत्यादि तथा अन्य विद्वानों के द्वारा ये उदाहरण उद्धृत नहीं किए गए हैं, फिर भी ये विरुद्धाहार-सम्बन्धी तो हैं ही, यहाँ पर भाष्यकार के द्वारा 'दधित्रपुसं प्रत्यक्षो ज्वरः' यह जो कहा गया है वह विरुद्धाहार का उदाहरण है।

विरुद्धाहारस्त्वायुर्वेदे सिद्धान्तरूपेण व्यावहारिकरूपेण च विस्तरेण निर्दिष्टोऽस्ति। विषयमिममधिकृत्य बहून्मुदाहरणान्यपि प्रदत्तानि। सर्वदा सर्वत्रैव चोदाहरणानि स्वल्पान्येव भवन्ति किन्तु यो हि सिद्धान्तः यं विषयमधिकृत्य निर्दिश्यते तदनुरूपानां तादृग्विधानां सर्वेषामेवावरोधस्तत्र जायते, तस्य सिद्धान्तानुरूपं विश्लेषणान्तु विशेषज्ञैरेव स्वबुद्ध्या प्रकल्पनीयं वर्तते, यथा ह्यन्यस्मिन् प्रसङ्गे (चरक. कल्प. 12/50 इत्यत्र) महर्षिणा चरकेण निर्दिष्टम्।

विरुद्धाहार तो आयुर्वेद में सिद्धान्त रूप से और व्यावहारिक रूप से विस्तारपूर्वक निर्दिष्ट है, इस विषय को ध्यान में रखकर अनेक उदाहरण भी दिए गए हैं। सर्वदा सर्वत्र ही उदाहरण तो थोड़े ही होते हैं किन्तु जो सिद्धान्त जिस विषय को अधिकृत करके कहा जाता है उसके अनुरूप उस प्रकार के सभी विषयों का अवरोध उसमें हो जाता है, उस सिद्धान्त के अनुरूप विश्लेषण तो विशेषज्ञों के द्वारा अपनी बुद्धि से ही प्रकल्पनीय होता है, जैसा कि अन्य प्रसंग

में (चरक. कल्प. 12/50 में) महर्षि चरकने निर्दिष्ट किया है।

भाष्यकारेण यदृच्छया कल्पनाङ्कृत्वा 'दधित्रपुसं प्रत्यक्षो ज्वरः' इत्युदाहरणं न प्रदत्तमपितु तस्मिन् काले हि लोके व्यावहारिकरूपेण दधित्रपुसप्रयोगानन्तरं प्रायः ज्वरस्योत्पत्तिं दृष्ट्वा तज्ज्ञैश्च सिद्धान्तानुरूपं विश्लेषणं कृत्वा संस्थापितो ह्येषः निर्णयः लोके च बहुशः प्रचलितमासीदत एव सम्यग्विचार्यैव भाष्यकारेण प्रदत्तमेतदुदाहरणम्। महर्षिणा प्रोक्तमत एव पूजितं ह्येतत्तन्मतमिति मत्वा कथयामि यद्विरुद्धाहारो ह्येषः, यद्यपि पृथक्शः विश्लेषणीयः विरुद्धाहारसिद्धान्तः, तर्ह्यप्यत्र त्वेतदेव कथनं पर्याप्तं यद् दधित्रपुसयोः संयोगस्वरूपेण प्रयोगोऽसुखदोऽत एव न करणीयः।

भाष्यकारके द्वारा यदृच्छा से यों ही कल्पना करके 'दधित्रपुसं प्रत्यक्षो ज्वरः' यह उदाहरण नहीं दिया गया है अपितु उस समय में लोक में व्यावहारिक रूप से दही और खीरे के प्रयोग के बाद प्रायः ज्वर की उत्पत्ति को देखकर विशेषज्ञ विद्वानों के द्वारा सिद्धान्तानुरूप विश्लेषण करके यह निर्णय संस्थापित किया गया और लोक में अनेक प्रकार से प्रचलित था इसलिए अच्छी प्रकार से विचार करके ही भाष्यकार के द्वारा यह उदाहरण दिया गया है। महर्षि के द्वारा कहा गया है इसलिए यह मत पूजित है यह मानकर कहता हूँ कि यह विरुद्धाहार है, यद्यपि पृथक् रूप से

विश्लेषण के योग्य विरुद्धाहार का सिद्धान्त है फिर भी यहाँ तो यही कहना पर्याप्त है की दही और खीरे का संयोग स्वरूप में प्रयोग असुखकारी होता है अतः नहीं करना चाहिए ।

दधिब्रपुसं प्रत्यक्षो ज्वरः-

प्राचीनकालत एव जना उपदंशरूपेण बहूनामामस्वरूपे प्रयोगयोग्यानां फलानां प्रयोगं भोजनात् प्राग्भोजनेन सहैव वा कुर्वन्ति । तेषां प्रयोगे विरुद्धाहारो न भवेदिति तु विचारणीयः । सामान्यतया जनाः प्रातःकालीने कल्येऽथवा पूर्वाह्निके मध्याह्नकालीने वा प्रमुखे भोजने दधिसेवनङ्कुर्वन्ति प्रायशश्चोपदंशरूपेण ब्रपुसमपि दशन्ति, स तु विरुद्धाहारत्वेन ज्वरकरोऽस्त्यत एव न करणीयः ।

दही और खीरा प्रत्यक्ष रूप से ज्वर है-

प्राचीन काल से ही लोग उपदंश के रूप में (सलाद के रूप में) अनेक कच्चे रूप में ही प्रयोगयोग्य अनेक फलों का प्रयोग भोजन से पहले अथवा भोजन के साथ ही करते आए हैं । उनका प्रयोग विरुद्धाहार वाला न हो यह तो विचारणीय है । सामान्यतया लोग प्रातःकाल के कलेवे में (नाश्ते में) अथवा मध्याह्न पूर्व के या मध्याह्नकालीन प्रमुख भोजन में दही का सेवन करते हैं और प्रायः सलाद के रूप में खीरा भी दांतों से काटकर खाते हैं, वह तो विरुद्धाहार के रूप में ज्वर करने वाला होता ही है इसलिए नहीं करना चाहिए ।

विरुद्धाहारेण बहवो विकारा भवन्तीति तु पृथग्रूपेण विवेचनीयः, एते विकाराः तात्कालिकरूपेण भवन्ति विलम्बेन वा भवन्त्यथवा शरीरस्थरोगप्रतिरोधकक्षमतायाः प्रबलस्वरूपेण विरुद्धाहारेण जायमानस्य विकारस्य शमनं सम्प्राप्त्यवस्थायामेव भवत्यत एव स विरुद्धाहारः विकारजनने समर्थो न भवति, किन्त्वस्यां शमनप्रक्रियायां शरीरस्योर्जायाः क्षपणन्तु भवत्येवातः दधिब्रपुसयोः संयोगात्मक आहारः न करणीयः, संयोगस्त्वेषः ज्वरदोऽस्तीति कथयति महर्षिः पतञ्जलिः ।

विरुद्धाहार से अनेक प्रकार के विकार होते हैं यह तो पृथक् रूप से विवेचन करने योग्य है । ये विकार तात्कालिक रूप से होते हैं अथवा विलंब से होते हैं या शरीर में स्थित रोगप्रतिरोधक क्षमता के प्रबल स्वरूप के कारण विरुद्धाहार से उत्पन्न विकार का विरुद्धाहार से होने वाले विकार का शमन संप्राप्ति की अवस्था में ही हो जाता है, इसलिए वह विरुद्धाहार विकार के उत्पन्न करने में समर्थ नहीं होता है, किन्तु इस शमन करने की प्रक्रिया में शरीर की ऊर्जा का व्यय तो होता ही है, इसलिए दही और खीरे का संयोगस्वरूपक आहार नहीं करना चाहिए, यह संयोग तो ज्वर देने वाला है ऐसा महर्षि पतञ्जलि कहते हैं ।

‘खीरे का रायता’ इति नामधेयं व्यञ्जनम् -

वर्तमानकाले हि दधि ब्रपुषखण्डान्सम्मिश्र्य राजिका-सैन्धव-सौवर्चल-जीरक-रक्तमरिचा-दीन्याहारयोगिद्व्याण्युचितमात्रायां प्रक्षिप्य

यद्वयञ्जनं निर्मीयते तत्तु 'खीरे का रायता' इति नाम्ना-प्रसिद्धमस्ति। व्यञ्जनमेतदाधुनिका आहारविशेषज्ञाः सुस्वादुपोषणात्मकं आप्यत्वेन शरीरे जलस्य पूर्तिकारकं तर्पणात्मकञ्चास्तीति कथयन्ति।

खीरे का रायता-

वर्तमान काल में दही में खीरे के टुकड़ों को मिलाकर राई-सैन्धवनमक- काला नमक-जीरा-लाल मिर्च इत्यादि आहारयोगि-द्रव्यों को उचित मात्रा में डालकर जो व्यञ्जन बनाया जाता है वह तो खीरे का रायता इस नाम से प्रसिद्ध है। वर्तमानकालीन आहार-विशेषज्ञ इस व्यञ्जन को अत्यंत ही स्वाद वाला, पोषण करने वाला और जलस्वरूप अधिक होने के कारण शरीर में जल की पूर्ति करने वाला और तर्पण करने वाला है, ऐसा कहते हैं।

यद्यप्युष्णगुणात्मकं दधि कफपित्तकृदस्त्यत एव ग्रीष्मे निषिद्धमिति निर्दिष्टमायुर्वेदे, छच्छिका शीतला लघ्वी ग्रीष्मे निषिद्धा नास्ति, मथितन्तु-घोलं लस्सीरूपेण प्रसिद्धं तदपि संस्कारान्निषिद्धं नास्ति, किन्तु ययोर्द्वयोः दधिप्रपुसयोः द्रव्ययोः संयोगेन यद्वयञ्जनं निर्मीयते तत्तु संयोगात्म-कत्वाद्विरुद्धाहारत्वेन निषिद्धमेव।

यद्यपि दही उष्ण गुणवाला और कफ-पित्त को करने वाला है, इसलिए ग्रीष्म ऋतु में निषिद्ध है, ऐसा आयुर्वेद में कहा गया है। छछ शीतल और लघु है अतः ग्रीष्म में निषिद्ध नहीं है, मथ कर घोल लस्सी के रूप में प्रसिद्ध है वह भी संस्कार के कारण निषिद्ध

नहीं है किन्तु जो दो द्रव्यों दही और खीरे के संयोग से जिस व्यञ्जन का निर्माण किया जाता है वह तो संयोगस्वरूप के कारण विरुद्धाहार के रूप में निषिद्ध ही है।

सामान्यतया हेतूनां सततसेवनेनैव व्याधयो भवन्त्यथवा प्रबलेन हेतुना शीघ्रमेव भवन्ति, किन्तु यो हि विरुद्धाहारोऽस्ति स तु विकारजनको भवत्येव, स्वल्पस्याधिकस्य वा विकारस्य जनक इति तु महत्त्वपूर्ण नास्ति। एतदतिरिक्तं बहून्येतादृग्विधानि कारणानि सन्ति येषु सेवितमपि विरुद्धं वितथं भवेत्, पुनरपि शास्त्रविरुद्धो ह्येष विरुद्धाहारः न करणीयः। यदि कोऽपि जनः विरुद्धाहारं करोति तदनन्तरमपि विभिन्नैः कारणैर्यदि विकारो न भवति तदा तेन विरुद्धाहारस्य श्रेष्ठत्वं न सिद्ध्यत्यत एव विरुद्धाहारः न कदापि करणीयः।

सामान्यतया हेतुओं के निरंतर सेवन से ही व्याधियाँ उत्पन्न होती हैं अथवा प्रबल हेतु के द्वारा शीघ्र ही उत्पन्न होती हैं, किन्तु जो विरुद्धाहार है वह तो विकार को उत्पन्न करने वाला होता ही है, थोड़े विकार को उत्पन्न करने वाला है अथवा अधिक विकार को उत्पन्न करने वाला है यह तो महत्त्वपूर्ण नहीं है, इसके अतिरिक्त बहुत से इस प्रकार के कारण होते हैं जिनमें सेवन किया गया भी विरुद्ध बेकार हो जाता है, फिर भी शास्त्र के विरुद्ध यह विरुद्धाहार नहीं करना चाहिए। यदि कोई भी व्यक्ति विरुद्धाहार को करता है

तो उसके बाद भी अनेक कारणों से यदि विकार उत्पन्न नहीं होता है तो उसे विरुद्धाहार की श्रेष्ठता सिद्ध नहीं हो जाती है, इसलिए विरुद्धाहार कभी भी नहीं करना चाहिए।

प्राचीनमहर्षिभिः निषिद्धं 'दधित्रपुसम्', वर्तमानकालीना आहारविशेषज्ञाः 'खीरे का रायता' इति नामधेयं व्यञ्जनं गुणकारकमत एव सुखदमिति मन्यन्तेऽत एवात्र सिद्धान्तयोरन्योऽन्यविरुद्धात्मकत्वात् समुचितैः परीक्षणैरनुसन्धानस्यापेक्षा वर्ततेऽत एव यावत् पुनरन्वेषणं पुनरीक्षणञ्च न भवेत् तावदासस्वरूपात्मकस्य महर्षेः पतञ्जलेः वचनान्यनुसृत्य 'संयोगात्मकं दधित्रपुसं' न सेवनीयम्।

प्राचीन महर्षियों के द्वारा दही और खीरा निषिद्ध किया गया है, वर्तमानकालीन आहार विशेषज्ञ खीरे का रायता इस नाम के व्यञ्जन को गुणकारक मानते हैं इसलिए सुख देने वाला है ऐसा मानते हैं। इसलिए यहाँ दो सिद्धान्तों में एक दूसरे का विरुद्ध स्वरूप होने के कारण समुचित परीक्षणों के द्वारा अनुसंधान की अपेक्षा है, अतः जब तक फिर से अनुसंधान या अच्छी प्रकार से पुनरीक्षण नहीं हो जाए तब तक आसस्वरूपवाले महर्षि पतञ्जलि के वचनों का अनुसरण करके संयुक्त स्वरूप के दही और खीरे का सेवन नहीं करना चाहिए।

आधुनिकविज्ञानविशेषज्ञाः कथयन्ति यत् त्रपुसे 'पोटेशियम' इति नामकस्य तत्त्वस्य मात्रा पर्याप्तरूपेण भवति, दध्न्यपि 'पोटेशियम' तत्त्वं

पर्याप्तं भवति। कथयन्त्यपि चैते विद्वांसः यत् त्रपुसस्याधिकप्रयोगेण 'हाइपरकलेमिया' इति विकृतिर्भवति, यदि चेद् द्वयोः 'पोटेशियम-प्रधानयोरनयोर्द्रव्ययोः' संयोगो भविष्यति तदा हानिर्भविष्यति न वा, इति विचारणीयो विषयः। नाहं विशेषज्ञोऽस्मि विषयस्यास्य पुनरप्युपर्युक्तमनुसन्धानात्मकं वचनमनुसृत्य संयोगात्मकं दधित्रपुसमधिकृत्य पुनरन्वेषणमपेक्षितमिति कथनं साधु। महर्षेः पतञ्जलेः वचनान्यपि सङ्केतयन्ति यन्नह्यनुसन्धानमपेक्षितमपित्वा-वश्यकमित्यलम्।

आधुनिक विज्ञान के विशेषज्ञ कहते हैं कि खीरे में पोटेशियम इस नाम के तत्व की मात्रा पर्याप्त रूप से होती है और दही में भी पोटेशियम तत्व पर्याप्त रूप में होता है। ये विद्वान् यह भी कहते हैं कि खीरे के अधिक प्रयोग से 'हाइपरकलेमिया' नामक विकृति होती है, यदि पोटेशियम प्रधान इन दो द्रव्यों का संयोग होगा तब हानि होगी या नहीं? यह विचारणीय विषय है, मैं इस विषय का विशेषज्ञ नहीं हूँ फिर भी उपयुक्त अनुसंधानात्मक वचनों का अनुसरण करके संयुक्तस्वरूपक दही और खीरे को ध्यान में रखकर पुनः अन्वेषण अपेक्षित है, यह कथन तो उपयुक्त ही है। महर्षि पतञ्जलि के वचन भी सङ्केत करते हैं कि अनुसंधान केवल अपेक्षित ही नहीं है अपितु आवश्यक भी है।

प्रेषण-प्रत्येक माह की ५ तारीख सी.एस.ओ. गांधीनगर, जयपुर
पंजीयन क्रमांक (भारत) आर. एन. आई. ३७५८-५७

डाक पंजीयन
Jaipur City/405/2024-26

With best compliments from :



Regd. Office & Works : HAMIRGARH
Distt. BHILWARA-311025 (Raj.)
Tel. : 01482-286102, 03, 05 & 06
E-mail : bhlwara@kanoria.org
Website : www.ainfrastructure.com
CIN : L25191RJ1980PLC002077
GST No. : 08AABCA7493D1Z0

Kanoria Energy & Infrastructure Limited

(Formerly Known as A Infrastructure Limited)

MANUFACTURER OF MAZZA AC PIPES KIRTI BRAND

411, IIIrd Floor, Shalimar Complex, Church Road, JAIPUR-302001 (Raj.)
Ph. : 0141-4019691, 2370566 • E-mail : jaipur@kanoria.org

भारत भारत को
पञ्चजन्य
साप्ताहिक



राष्ट्रीय विचारों के लिए पढ़ें

हमारी विशेषताएं

- राष्ट्रीय दृष्टिकोण
- 7 दशकों से लगातार प्रकाशित
- संसद तथा विधानसभाओं के मुख्यमान्य करने वाली पत्रिकाएं
- विरसनीय, प्रतिष्ठित, दायित्वपूर्ण पत्रकारिता
- हजारों दैनिक, व्यावसायिक प्रतिष्ठानों एवं पुस्तकालयों में उपलब्ध
- ई-पेपर की सुविधा

Voice of the Nation
ORGANISER
Weekly



You can subscribe **पञ्चजन्य** / **ORGANISER** weeklies online through our
Website : panchjanya.com, organiser.org

वार्षिक
आहक शुल्क

पञ्चजन्य
₹1450 (साधारण डाक द्वारा)

ORGANISER
₹1450 (by ordinary post)

विदेशों में \$80
(विदेश में भेजने पर डाक शुल्क)

* रजिस्टर्ड डाक के लिए 1000 रुपये अतिरिक्त शुल्क

भारत प्रकाशन (दिल्ली) लिमिटेड

द एड्रेस, प्लॉट नं. 4बी, डिस्ट्रिक्ट सेक्टर, मयूर विश्वर फेज-1 एक्सटेंशन, दिल्ली-110091 • ई-मेल : advt@bpdli.in

विज्ञापन विभाग संपर्क नं. 708-8090-708, 814-2232-814

स्वत्वाधिकारी-भारतीयसंस्कृतप्रचारसंस्थानम्, राजस्थानम्
अध्यक्ष-प्रोफेसर बनवारीलालगौड़, प्रकाशको मुद्रकश्च माणकचन्द्र
माहेश्वरी द्वारा न्यू जय शिवा प्रिन्टर्स, गोपालबाड़ी, जयपुरम्
दूरभाषः २३६५७२१ पत्रसंकेतः- भारतीभवनम्, बी-15,
न्यू कॉलोनी, जयपुरम्-३०२००१ • दूरभाषः ०१४१-२३७९०१४

प्रतिष्ठायाम्,